


የማርቆስ ወንጌል

የኢየሱስ ክርስቶስ ሞት፣
ትንሣኤና ዕርገት

ትርጉም:- ኃይለ ልመን
እርማት:- ኃይሌ ጀናይ እና ሰላመኦብ አሰፋ

Copyright

© 2004 by SIM, Addis Ababa, Ethiopia. Originally Published in English under the title of MARK'S GOSPEL - Part 2: Chapter 9 to 16 The Death, Resurrection and Ascension of Jesus Christ by Fred Morris. Copyright © by Manna Publications :(UK), 4 Sealey Close, Willington, Derby DE65 6EP, England, UK.
All rights reserved.



መጽሐፍ ቅዱስን መሠረት ያደረጉ መጻሕፍት

ለአንባቢው ወይም ለመሪው

እነዚህ የመጽሐፍ ቅዱስ ማብራሪያዎች በቀላል አቀራረብ ስለ እግዚአብሔር ቃል እውነተኝነት ይገልጻሉ። ስለዚህ መጽሐፍ ቅዱስን ለማጥናት በእነዚህ መጽሐፎች በግልጽ በቡድን ልትጠቀሙ ትችላላችሁ። በቡድን ጥናት ጊዜ የሚቻል ከሆነ እያንዳንዱ የጥናት ተሳታፊ የራሱ መጽሐፍ ሊኖረው ይገባል። መጽሐፍ ቅዱስም አስፈላጊ መሆኑ መዘንጋት የለበትም።

ይህች አመልካች ጣት ሥዕል (Picture) ምልክት በምትጠቁምህ ስፍራ ላይ አንብብ፤ አንተ ወይም የቡድን መሪህ በዚህ መጽሐፍ ውስጥ ያሉ ቃላትን ከማንበባችሁ በፊት ሁልጊዜ የመጽሐፍ ቅዱስ ክፍሉን አስቀድማችሁ አንብቡ።

- ተነጋገሩባቸው፤ በመጽሐፉ ውስጥ የቀረቡ አወያይ ጥያቄዎች አንባቢው የመጽሐፍ ቅዱስ ጥቅሶችን ተገንዝቦ እንደሆነ የሚያረጋግጡ ናቸው። ስለዚህ ጥቅሶቹን እንደ ሙከራ ተጠቀሙባቸው።
- እያንብቡ ያለውን ክፍል እንድታስታውስ የሚረዱህ የምርጫ መልስ የሚሰጥባቸው ጥያቄዎች ቀርበዋል። የጥያቄዎቹ መልሶችም በመጽሐፉ መጨረሻ ላይ ተሰጥተዋል።
- ተጨማሪ የመጽሐፍ ቅዱስ ምንባቦችም ጠቃሚ የሆነ መረጃን ይሰጡሃል። እግዚአብሔርም በእነርሱ አማካይነት ይናገርሃል። ምንባቦቹን ሁሉ አሁኑኑ በጥንቃቄ ተመልክተህ በኋላ በቤትህ ውስጥ ልታጠናቸው የሚገባህ በዚህ ምክንያት ነው። አንዳንዶቹ ምንባቦች የተገኙት ከብሉይ ኪዳን ውስጥ ሲሆን፤ እኛ «ቅዱሳት መጻሕፍት» የምንላቸው ናቸው። ይህ የመጽሐፍ ቅዱስ ክፍል የተጻፈው ጌታችን ኢየሱስ ክርስቶስ በዚህ ምድር ላይ ከመኖሩ በፊት ነበር። ይህም በማቴዎስ ወንጌል ከሚጀምረው ከአዲስ ኪዳን ጋር ይገናኛል። ብሉይ ኪዳን በአራት ዘፍጥረት ይጀምራል።
- ለተጨማሪ ጥናት የሚረዱ ማስታወሻዎች በሣጥኖች ውስጥ ቀርበዋል። ማብራሪያዎቹ ከአስተማሪዎች በስተቀር በአጠቃላይ ክርስቲያኖች ሁሉ እንዲጠቀሙባቸው የተዘጋጁ ናቸው። የመጽሐፍ ቅዱስ ተማሪዎችና ካህናት እነዚህን ማስታወሻዎች ጠቃሚዎች ሆነው ያገኙዋቸዋል።

እነዚህ የመጽሐፍ ቅዱስ ማብራሪያዎች ለአማኞች ሁሉ እውነተኛ መሠረት እንዲሆኗቸው አቅርበናቸዋል። ጥናቱን የሚመሩ ሰዎች ከክርስትና ሕይወታቸውና ከባህላቸው ያገኙትን ተሞክሮና ተዛምዶ ሊያከሉበት ይገባል።


መግቢያ

ውድ አንባቢዎች ሆይ! በመጀመሪያው የማርቆስ ወንጌል ማብራሪያ (ማርቆስ 1-8) ባለው ክፍል ኢየሱስ ስለፈጸማቸው በርካታ ተአምራት ተነጋግረናል። ክርስቲያኖች እርሱ «የእግዚአብሔር ልጅ» መሆኑን ያምናሉ። ኢየሱስ የእግዚአብሔር ልጅ ቢሆንም፣ ያሳደገው በናዝሬት ነዋሪ የነበረው አናጢው ዮሴፍ ነበር። ኢየሱስ ራሱን «የሰው ልጅ» ብሎ ይጠራ ነበር።

የኢየሱስ ክርስቶስን ሁለተኛውን የሕይወቱን ክፍል የምንጀምረው ከሦስት ዓመቱ የማስተማርና የመፈወስ ሥራው መጨረሻ ላይ ነው። እነዚህ ሁሉ ድርጊቶች

የተፈጸሙት
ከዛሬ 2000
ዓመታት
በፊት ገደማ
ነበር።

በክፍል
አንድ ላይ፣
ኢየሱስ ስለ
እግዚአብሔር
መንግሥት
ብዙ
ምሳሌዎችን
እንዳስተማረ
ነግረናችሁ
ነበር።
ምሳሌዎች
ማንኛውም
ተራ ሰው
የሚገባው
ታሪኮች
ናቸው።
እነርሱም
በሕይወት
ውስጥ ስላሉ
ተራ ነገሮች
በመተረክ፣



እግዚአብሔርን ለሚፈልጉት ስለ እውነተኛው እግዚአብሔር ይነግሩታል።

እንደዚሁም የኢየሱስ ተከታዮች እርሱ መሢሕ ወይም ክርስቶስ መሆኑን ያምኑ እንደነበር ነግረናችኋል። በእስራኤል ውስጥ የነበሩ አይሁዶች መሢሐ ይመጣል ብለው ለብዙ ዓመታት ይጠብቁ ነበር። እርሱ እግዚአብሔር ተስፋ የሰጠበትና ሕዝቡን የሚያድን የእግዚአብሔር መድኅን ነበር። የእግዚአብሔር ነቢያትም እርሱ እንደሚመጣ መስክረው ነበር። ስለ እርሱም በብሉይ ኪዳን ውስጥ በሚገኙ ቅዱሳት መጻሕፍት ውስጥ ጽፈዋል።

ኢየሱስን ይከተሉ ከነበሩ ሰዎች መካከል ጥቂቶቹ ሕዝቡን ከጠላቶቻቸው ከሮማውያን እጅ ሊያድናቸው እንደመጣ ያስቡ ነበር። ዳሩ ግን መሢሐ ኢየሱስ ወደዚህ የመጣው በዓለም ውስጥ አዲስ መንግሥት ሊመሠርት ነው። ይህ መንግሥትም በእግዚአብሔር የሚታመኑና ለእርሱም የሚታዘዙ የአማኞች መንግሥት ነው። እርሱ የመጣው ሕዝቡን ከሮማውያን ሥር ነፃ ለማውጣት አይደለም። እርሱ የመጣው ሰዎችን ከጋጢአታቸው፣ ከክፋት መንገዳቸው ለማላቀቅና ነፃ ለማውጣት ነው። በዚህም እግዚአብሔርን በማወቅ፣ በሚኖሩበት በማንኛውም ስፍራ የመንግሥቱ ተካፋዮች በመሆን ከእርሱ ጋር በሰላም የዘላለም ሕይወት ተካፋዮች እንዲሆኑ ነው።

በዕብራይስጡ የኢየሱስ ስም ትርጉም (የሹክ) ማለትም፡- «የእግዚአብሔር አዳኝ ለሕዝቡ» ማለት ነው።

በእስራኤል ምድር መድኅን እንደሚወለድ፣ እግዚአብሔር የሰጠውን ተስፋ ብዙ ነቢያት ጽፈው ነበር። ሕዝቡም እነዚህን ቅዱሳት መጻሕፍት ያለማቋረጥ ያነቡ ነበር። ይህ መድኅንም ከአብርሃም፣ ከይስሐቅ፣ ከያዕቆብ (ከእስራኤል) ከይሁዳና ከንጉሥ ዳዊት የዘር ሐረግ እንደሚወለድ ያነቡ ነበር። ሕዝቡ በእግዚአብሔርና በአዳኙ ብቻ ቢያምን እርሱ አይሁዶችንና ዓለምን በሙሉ ያድናል።

ክርስቲያኖች ኢየሱስ መድኅንና የተላከው መሢሕ መሆኑን ያምናሉ። ግን ብዙ አይሁዶችና ዐረቦች ኢየሱስ የእግዚአብሔር ልጅ መሆኑን አያምኑም። ስለዚህ መሢሕ ገና ይመጣል ብለው ይጠብቃሉ።

እኛም በማርቆስ ወንጌል መጨረሻ ላይ ኢየሱስ ለደቀ መዛሙርቱ ማስጠንቀቂያ መስጠቱን ነግረናችሁ ነበር። እርሱም የእነርሱ መድኅን ለመሆን ተሠቃይቶ መሞት እንደነበረበት ነግሮአቸው ነበር። ይህ በቅዱሳት መጻሕፍት ውስጥ (በተለይም በኢሳይያስ 53) ስለ መሢሐ ከተነገሩት ብዙ ነገሮች መካከል አንዱ ነው። እነዚህ ነገሮች የተጻፉት እግዚአብሔር ልጁን ኢየሱስን ከመላኩ ከብዙ መቶ ዓመታት በፊት ነበር። ስለ እነዚህ ነገሮች ሁሉ በመጽሐፍ ቅዱስ ውስጥ በማንበብ እንዴት ፍጻሜ እንዳገኙ ልናውቅ እንችላለን።

☛ አሁን ማርቆስ 9:1 (ደግሞም ማቴዎስ 16:18) አንብቡ።

የእግዚአብሔር መንግሥት

በዚህ በማርቆስ ወንጌል 9-16 ባለው ማብራሪያ ላይ ስለ ኢየሱስ ክርስቶስ ስቅለት፣ ትንሣኤና ዕርገት እንነግራችኋለን። ይህ ማለትም ኢየሱስ እንዴት እንደ ሞተ፣ እንዴት እንደ ተነሣና እንዴት ወደ ሰማይ እንዳረገ ነው። ይህ ድርጊትም እግዚአብሔር ዓለምን ከሚደርስበት የኃጢአት ቅጣት ለማዳን ሲል ያዘጋጀው ዕቅድ አንደኛው ክፍል ነበር። ይህም ማለት፣ የኢየሱስ ተከታዮች፣ የኃጢአት ስርየትን በማግኘት፣ ከኢየሱስ ጋር ለዘላለም ለመኖር ወደ ሰማይ ይሄዳሉ ማለት ነው።

ይህን ሁለተኛውን የማርቆስ ወንጌል ክፍል በዚህ አንድ ቁጥር (ጥቅስ) እንጀምራለን። (ይህ ከዚህ በፊት በነበረው ምዕራፍ ላይ የተነገረ የኢየሱስ ምሳሌ ክፍል ነው።) እዚህ ላይ ኢየሱስ ብዙ ሰዎች ቀደም ሲል ተስፋ የሰጠበትን ጉዳይ ሲፈጽም በሕይወት ኖረው እንደሚያዩ ለተከታዮቹ (ለደቀ መዛሙርቴና ለሕዝቡ) የተናገረበት ነው። እነዚህ ሁሉ በቅዱሳን መጻሕፍት ውስጥ በነቢያት አማካኝነት ተጽፈዋል። እነዚህ ነገሮች ሁሉ የተደረጉበት ምክንያት፣ ሰዎችን ለእግዚአብሔር መንግሥት መምጣት ለማዘጋጀት ነበር።

እግዚአብሔር ለአራት መቶ ዓመታት በነቢያቱ አማካይነት ሳይናገር ቆይቷል። እግዚአብሔር ኢየሱስን ወደ ዓለም ለመላክ የወሰነውን ጊዜ ሲጠብቅ ነበር። ከዚያም እግዚአብሔር አስደናቂ ኃይሉን፣ በኢየሱስ ስቅለት፣ ትንሣኤና ከዚያ በኋላ በተፈጸሙ ድንቅ ሥራዎች ገለጠ። በዚህ አኳኋን መንፈስ ቅዱስ ኢየሱስ ክርስቶስን በሕይወታቸው በተከተሉት ውስጥ አዲስ መንግሥትን ሲሠራ ነበር። ይህም የእግዚአብሔር መንግሥት ነው።

ማርቆስ ቀጥሎ የሚነግረን፣ እነዚህ አስደናቂ ሥራዎች እንዲፈጸሙ፣ እግዚአብሔር እንዴት አድርጎ ኢየሱስን እንዳዘጋጀው ነው።

☛ አሁን ማርቆስ 9:2-13 (እንዲሁም ማቴዎስ 17:1-13) አንብቡ።

ኢየሱስ ብሩህ በሆነ ብርሃን አበራ

ከስድስት ቀንም በኋላ ኢየሱስ ጴጥሮስን፣ ያዕቆብንና ዮሐንስን አስከትሎ ወደ አንድ ረጅም ተራራ ወጣ (ማርቆስ 9:2)። ምናልባት ይህ የወጡበት ተራራ የሦስት ሺህ ሜትር ከፍታ ያለው የሄርሞን ተራራ ሳይሆን አይቀርም የሚል ግምት አለ። ሉቃስ ሊጻልዩ ወደዚያ ሄዱ ይላል። ስፍራው ሰዎች የማይሄዱበት ጸጥታ የነበረው ስፍራ ነበር።

በዚያም ሦስቱ የኢየሱስ ደቀ መዛሙርት ትኩር ብለው ሲመለከቱት፣ ፊቱ በሰማይ ብርሃን ያበራ ነበር። ከዚህ የተነሣ ደቀ መዛሙርቱ ለረጅም ጊዜ ሊያዩት አልቻሉም። የክብሩም ብርሃን እንደ መብረቅ አንጸባረቀ፣ በዚህ ምክንያት ደቀ መዛሙርቱ በዓይናቸው ሊያዩት አልቻሉም (ሉቃስ 9:29)። ልብሱም አንጸባረቀ።

ከዚያም ሁለት ሌሎች ሰዎችን አዩ። እነርሱም፦ ሙሴና ኤልያስ ነበሩ። እነርሱም ብሩህ በሆነ ብርሃን ያበሩ ነበሩ። እነርሱም በኢየሩሳሌም እንደሚሞት ለኢየሱስ ለመንገር ነበር የመጡት (ሉቃስ 9:31)።

የእግዚአብሔር መንግሥት መምጣት


እንደሚሆኑ ኢየሱስ የሚያውቃቸው አንዳንድ ነገሮች፦

1. ንስሐ ገብተው ከኃጢአት የሚመለሱ ሰዎች የኃጢአት ይቅርታን ያገኙ ዘንድ፣ የመሥዋዕቱ ደም በእግዚአብሔር ፊት ተቀባይነትን እንደሚያገኝ፣ ኢየሱስ በመስቀል ላይ መስቀሉን፣
2. የኢየሱስ ለዘለዓለም ሕይወት ከሞት መነሣት ይህም በልጁ ለሚያምኑ ሁሉ እግዚአብሔር የሰጠው ስጦታ መሆኑን፣
3. ከአባቱ ጋር ወደሚሆንበትና ለአማኞች ሁሉ ስፍራ ወደሚያዘጋጅበት ወደ ሰማይ የኢየሱስ ከፍ ከፍ ማለት (ትንሣኤ) (ዮሐ. 14:2)፣
4. አማኞች ኃይል አግኝተው ለሕዝብ ሁሉ የሚሆን ለእግዚአብሔር መንግሥት መንገድ ለማዘጋጀት እንዲችሉ የእግዚአብሔርን የመንፈስ ቅዱስ (በበዓለ ንምሳ) መላክ፣ (ስለዚህ በሐዋርያት ሥራ መጽሐፍ ውስጥ ማንበብ ትችላላችሁ።)

5. ከአሁን ወዲያ እግዚአብሔር በአማኞች ውስጥ እንጂ በቤተ መቅደስ ወይም በቤተ ክርስቲያን ሕንፃ ውስጥ እንደማይኖር ያመለከተው በ70 ዓ.ም. በኢየሩሳሌም ጦርነት ላይ የቤተ መቅደስ መፍረስ (1ኛ ቆሮንቶስ 3:16) ናቸው።

እግዚአብሔር በተራራው ጫፍ ላይ ይናገራል

ሦስቱ በመነጋገር ላይ ሳሉ፣ ብሩህ ደመና መጥቶ ጋረዳቸው። ከረጅም ዓመታት በፊትም እግዚአብሔር ሙሴን በተራራ ላይ ያነጋግረው በነበረ ጊዜ እንደዚሁ ደመና ሸፍኖት ነበር (ዘጸአት 19:18)። ጴጥሮስ ምን እንደሚናገር ግራ ገባው (ማርቆስ 9:6)። ከማድመጥ ይልቅ ለመናገር ሞከረ።



ከዚያም የእግዚአብሔር ድምፅ ከደመናው ውስጥ እንዲህ ሲል መጣ «የምወደው ልጄ ይህ ነው፣ እርሱን ስሙት» (ማርቆስ 9:7)። ይሄኔ ደቀ መዛሙርቱ ፈርተው በግንባራቸው ወደቁ። ኢየሱስ መጥቶ እስከዳስሳቸው ድረስ በምድር ላይ ወድቀው ነበር።

«ተነሡ አትፍሩም አላቸው» (ማቴዎስ 17:7)። ቀና ብለው በተመለከቱ ጊዜም፣ ከኢየሱስ ጋር ብቻ መሆናቸውን ተገነዘቡ። «ኢየሱስም፣ የሰው ልጅ ከሙታን እስኪነሣ ድረስ ያዩትን ለማንም እንዳይነግሩ አዘዛቸው» (ማርቆስ 9:9)። ከዚህን ጊዜ ጀምሮ ስለ ሞቱ (ስቅለቱ)፣ ስለ ትንሣኤው ደጋግሞ ይናገር ነበር (9:9፣ 12፣ 31፣ 10:33፣ 34፣ 45፣ 12:8፣ 14:8)።

ይህ ከእግዚአብሔር ዘንድ የመጣ አንጸባራቂ ብርሃን «የክርስቶስ መለወጥ» ተብሎ ይጠራል። ይህም፦

- ኢየሱስ የእግዚአብሔር ልጅ መሆኑን ያሳያል። እግዚአብሔር ስለዚህ ለጴጥሮስ፣ ለያዕቆብና ለዮሐንስ ነግሮአቸዋል።
- ኢየሱስ ሕፃን ሆኖ ከመወለዱ በፊት በሰማይ ይኖር ነበር። ኢየሱስ ከእርሱ በፊት ለብዙ ዓመታት ቀደም ብለው በምድር ይኖሩ የነበሩትን ሙሴንና ኤልያስን ያውቃቸው ነበር።

- የኢየሱስ መሞት የእግዚአብሔር ዕቅድ መሆኑን ሙሴና ኤልያስ ያውቁ ነበር። ከኢየሱስ ጋር ይነጋገሩ የነበሩትም ስለዚህ ነበር።
- እግዚአብሔር ይህን ያደረገበት ምክንያት ኢየሱስን ከሞቱ በፊት ለማበረታታት ነበር።

ከጥቂት ዓመታትም በኋላ ጴጥሮስ ስለ ኢየሱስ መለወጥ ጽፎ ነበር (2ኛ ጴጥሮስ 1:17-18)።

በእነዚህ ጥያቄዎች ላይ ተወያዩባቸው፡-

1. ኢየሱስ በፊታቸው በምን ምክንያት ተለወጠ?
2. ድምፁ የማን ነበር? ደግሞስ ስለ ኢየሱስ ምን አለ?
3. ጴጥሮስ፣ ያዕቆብና ዮሐንስ በምን ምክንያት ፈሩ?
4. የኢየሱስ መለወጥ ስለ ራሱ ምንን አረጋገጠ?
5. አንዳንድ ጊዜ በማዳመጥ ፈንታ ትናገራላችሁ?

አስቀድሞ መጥምቁ ዮሐንስ መጣ

ቅዱሳት መጻሕፍት የኤልያስን መንፈስና ኃይል የያዘ ሰው አስቀድሞ እንደሚመጣ ተናግረዋል (ሚልክያስ 4:5-6)። ኢየሱስም፣ «ኤልያስማ አስቀድሞ ይመጣል» ሲል ለደቀ መዛሙርቱ ነገራቸው። ይህ ይመጣል የተባለበት ሰው መጥምቁ ዮሐንስ ነበር።

መጥምቁ ዮሐንስ በኤልያስ መንፈስና ኃይል በመስበክ ብዙ እስራኤላውያንን ወደ ጌታቸው ወደ እግዚአብሔር መለሳቸው። ለጌታ ኢየሱስም መንገዱን አዘጋጀለት። ኤልያስ ከነበረው መንፈስና ኃይል ጋር ተመሳሳይ መንፈስና ኃይል ነበረው። ለእግዚአብሔር ታዝዘው የማያውቁ ሰዎችን አስተማረ። ብልሆች እንዲሆኑና ትክክለኛውን ነገር እንዲያደርጉ አስተማራቸው። በዚህ ሁኔታ ሕዝቡን አዘጋጅቶ ጌታን እንዲቀበሉ አደረገ (ሉቃስ 1:16-17)። ዮሐንስ ይህን ቢያደርግም ብዙዎቹ የአይሁድ መሪዎች ግን ዮሐንስ የእግዚአብሔር ነቢይ መሆኑን አምነው አልተቀበሉም ነበር። በዚህ ምክንያትም ንጉሥ ሄሮድስ ገደለው።

በተጨማሪም ኢየሱስ የእግዚአብሔር ልጅ መሆኑንም አምነው አልተቀበሉም ነበር። ኢየሱስ ለእነዚህ መሪዎች ሲናገር፡-

«የእግዚአብሔር መንግሥት ከእናንተ ትወሰዳለች ፍሬዋንም ለሚያደርግ ሕዝብ ትሰጣለች... » አለ (ማቴዎስ 21:43)። «ፍሬ» ማለት ማመንና እግዚአብሔር ደስ የሚሰኝበትን ተግባር መፈጸም ነው።

በዚያን ጊዜ ኤልያስ ከመሢሐ አስቀድሞ እንደሚመጣ ከሕዝቡ ብዙዎቹ ያምኑ ነበር። ስለዚህ ደቀ መዛሙርቱ በተራራው ላይ ኤልያስንና ሙሴን ስላዩ ይህ ጥያቄ ለኢየሱስ መቅረቡ ልክ ነበር።

ከዚህ ጥያቄ በፊት ኢየሱስ ስለ ትንሣኤው የተናገረ መሆኑን አስታውሱ። ኢየሱስም የጠየቁትን ጥያቄ በመለሰበት ጊዜ «የሰው ልጅ» እንደሚሠቃይ ጨምሮ ነግሮአቸው ነበር። ኢየሱስ «የሰው ልጅ» የሚለውን ስያሜ ለራሱ መጠሪያ አድርጎ አዘውትሮ ይጠቀምበት ነበር (9:12)።

በእነዚህ ጥያቄዎች ላይ ተወያዩ፡-

1. የሕግ መምህራን በምን ምክንያት ነው ኤልያስ አስቀድሞ መምጣት አለበት የሚሉት (9:11)?
2. ኢየሱስ፣ «ኤልያስማ አስቀድሞ መጥቷል» ሲል ምን ማለቱ ነበር?
3. ኢየሱስ መከራ ተቀብሎ ከሞተ በኋላ ሕያው ሆኖ እንደሚነሣ እንዴት ሊያውቅ ቻለ (9:9)?
4. ጴጥሮስ፣ ያዕቆብና ዮሐንስ ስለ ኢየሱስ የተማሩዋቸውን ነገሮች በዝርዝር ጻፉ?

☛ አሁን፡- ማርቆስ 9:14-31 (እንዲሁም ሉቃስ 9:37-45) አንብቡ።

ክፉ መንፈስ የያዘው ልጅ

አንድ ሰው ልጁን ክፉ መንፈስ ስለያዘው ጆሮው የማይሰማ አፉ የማይናገር ልጁን ኢየሱስ እንዲፈውስለት ወደ እርሱ ዘንድ ይዞ መጣና፡- ከሕፃንነቱ ጀምሮ ይህ ክፉ መንፈስ አለበት፡- «በዙ ጊዜም ሊያጠፋው ወደ እሳትም ወደ ውኃም ይጥለዋል» አለ (9:22)።

ኢየሱስ ወዲያው ወደ እነርሱ ዘንድ መጣና፡- «ስለምን ከፈሪሳውያን ጋር ትከራከራላችሁ?» ብሎ ደቀ መዛሙርቱን ጠየቃቸው። ይሄኔ የልጁ አባት፡- «ዲዳ መንፈስ ያደረበትን ልጄን አምጥቼአለሁ...

እንዲያወጡለትም ለደቀ መዛሙርትህ ነገርኋቸው፤ አልቻሉምም» አለው (9:17-18)።

ኢየሱስም መልሶ፡- «ይህ ከያዘው ስንት ዘመን ነው?» ብሎ ጠየቀው። ይሄኔም የልጁ አባትም ልጁን ለመርዳት ዓቅም እንዳልነበረው መናገር ነበረበት ይህም፡-

- ልጁን ለመርዳት አለመቻሉ፤
- ወደ ኢየሱስ ለመምጣት ብዙ ጊዜ ያስብ እንደነበረና
- እንዲያውም ተስፋ ወደ መቄረጥ ደርሶ እንደነበረ ነው።

ለፈውስ የሚያስፈልገው እምነት

እንደ ኢየሱስ ተከታዮች እግዚአብሔር ከታየበት «ከተራራው ጫፍ» ልምምድ በኋላ ክፉ መናፍስት እኛን የሚቃወሙበት ወቅት ሊኖር እንደሚችል ማመን ይኖርብናል። ይህም በኢየሱስ ኃይል ላይ የሚኖረንን እምነት ይፈታተናል። ታዲያ ይህንን የሰይጣንና የክፉ መናፍስትን ፈተና በአሸናፊነት ልንወጣው የምንችለው፤ የኢየሱስ ኃይል በውስጣችን ሊኖር ብቻ ነው (ሉቃስ 10:19፤ 20)። በጌታ ኢየሱስ ደኅንነትን ያገኙ አማኞች ስለ ኢየሱስ ስም መናገርና ማሳወቅ ግዴታቸው ነው።

ጌታ ኢየሱስ ልጆችን ለማዳን ብሎ ደሙን በመስቀል ላይ ሰላፈሰሰላቸው፤ ከክፉ መናፍስት ሊጠበቁ እንዲችሉ እርሱ ኃይሉን እንዲሰጣቸው ለልጆቻችን መጸለይ እንችላለን። ከእነዚህ ከታናናሾች አንዳቸውም እንኳን እንዲጠፉ እግዚአብሔር አይፈልግም (ማቴዎስ 18:14)።

ሁልጊዜ ለልጆቻችን መጸለይ ይገባናል። ይህን እያደረግን እያለን፤ ሰይጣን እንዳይፈታተናቸው፤ ከክፉ ሰዎች፤ ከመጥፎ ስፍራዎችና ከአሳሳች መጸሕፍት እንዲሁም አጉል አሳብ ከሚሰጡ የቴሌቪዥን ፕሮግራሞች ልንጠብቃቸው ይገባል። የእግዚአብሔር የመፈወስ ኃይልና ርኩስ መናፍስትን የማስወጣት ሥልጣን የተከሠተው፤ በኢየሱስ ደም አማካይነት በኢየሱስ ስም ለሚጸልዩ አማኞች ነው። ከዚህ ጋር እምነት እንደሚያስፈልግ አለመዘንጋት ነው።

ኢየሱስ የልጁን አባት፡- «ማመን አለብህ» አለው። ወዲያው የልጁ አባት ጮሆ፡- «አምናለሁ» አለ። ፈጠን ብሎም፡- «አለማመኔን እርዳው» ሲል ጸለየ (9:24)።

ሁላችንም የዚህን ሰው ጸሎት መጸለይ አለብን። ከአመንን፣ እግዚአብሔር ሁሉን ነገር ሊፈጽምልን ይችላል።

የሚሆነውን ለማየት ሕዝቡ ሲራወጥ ሳለ ኢየሱስ አይቶ (9:25) ርኩሱን መንፈስ ገሠጸው። የሚራወጥ ሕዝብ አላስፈለገውም። በቀጥታ ርኩሱን መንፈስ በስሙ ጠርቶ፡- አንተ ይህ ልጅ እንዳይሰማና እንዳይናገር ያደረግህ ርኩስ መንፈስ፤ ልቀቀውና ከእርሱ ውጣ ሲል አዘዘው።

ርኩስ መንፈስም ወዲያው ልጁን በኃይል ጥሎ ከእርሱም ወጣ። ሕዝቡም የወደቀውን ልጅ ተመለከተና፡- «ሞተ» አለ (9:26)። ኢየሱስ ግን እጁን ይዞ አስነሣውና ቆመ (9:27)።

ይህ የሆነው ኢየሱስ ከመሞቱ ከጥቂት ቀናት ቀደም ብሎ ነበር። ኢየሱስ በመጨረሻዎቹ ቀናት ለደቀ መዛሙርቱ ያስተማራቸውን እኛም በጥንቃቄ መማር አለብን።

እንዲህ ነበር ያለው፡- «ለሚያምን ሁሉ ይቻላል» (9:23)።

ለእግዚአብሔር የሚሳነው ነገር የለም (ዘፍጥረት 18:14)።

አንዱ ከባድ ነገር ትልቅ እምነት ይፈልጋል። ሌላው ደግሞ ብርታትን ይሻል። እንዲሁ ሌላው ትዕግሥትን፣ ሌላው ደግሞ ብዙ ጊዜ ይፈልጋል። በትዕግሥት በጽናት እየጸለያችሁ፣ እግዚአብሔር ነገርን ሁሉ ለበጎ ሲያደርግ እዩ (ሮሜ 8:28)። በምንም አኳኋን ተስፋ አትቁረጡ።

በእነዚህ ጥያቄዎች ላይ ተወያዩ፡-

1. በርኩስ መንፈስ ተይዞ የነበረውን ልጅ ደቀ መዛሙርት በምን ምክንያት ሊፈውሱት አልቻሉም ነበር (9:18-19፣ 29)?
2. አባቱ ለኢየሱስ ምን አለው (9:22)? እናንተስ እንደዚህ ያለ ሁኔታ ተሰምቷችሁ ያውቃል?
3. የኢየሱስ መልስ ምን ነበር (9:23፣ 29)? እናንተንስ ስለሚያስፈልጋችሁ ነገር እርሱ ምን ይላል?
4. ኢየሱስ ዛሬም ቢሆን ሰዎችን እንደሚፈውስ ታምናላችሁ?

ደቀ መዛሙርቱ ስለ ኢየሱስ ሁኔታ አልገባቸውም ነበር

ኢየሱስ ስለ ስቅለቱና ስለ ትንሣኤው ተናግሮ ነበር። ስለ እነዚህ ነገሮች ደቀ መዛሙርቱን ሊያስተምራቸው ወደ ገለልተኛ ስፍራ ወሰዳቸው (9:30-31)። ደቀ መዛሙርቱ ስለሆነው ሁሉ ሙሉ በሙሉ አልገባቸውም ነበር። ስለ እነዚህ ነገሮች ሊጠይቁትም ፈሩ (9:32)። ነገሮች በማይገቡን ጊዜ እኛም እንፈራለን። ኢየሱስን የበለጠ እያወቁት በሄዱ ጊዜ፣ ስለ እግዚአብሔር ያሉትን ነገሮች የበለጠ ሊያውቁ ቻሉ። ከዚያም ኢየሱስ ሰዎችን ለማዳን ወደ ዓለም መጥቶ የተሠቃየበትን ምክንያት ሊገነዘቡ ቻሉ። መጽሐፍ ቅዱስ ኢየሱስን ሥቃያችንን የተሸከመ አገልጋይ ይሰዋል (ኢሳይያስ 53:3-6፤ ፊልጵስዩስ 2:6-8)። ደቀ መዛሙርቱ በበለጠ ኢየሱስን ለመምሰል፣ በየጊዜው ስለ ኢየሱስ መማርና ማወቅ ነበረባቸው (ማርቆስ 9:35፤ 10:43-45)።

አሁን ማርቆስ 9:33-41 (እንዲሁም ማቴዎስ 18:1-5) አንብቡ።


ከሁሉም የሚበልጥ ማን ነው?

ከዚያም ኢየሱስ ሕፃን ይዞ በመካከላቸው አቆመ (9:36)። ኢየሱስ ቀደም ሲል ስለ ሞቱ ተናግሮ ነበር። ደቀ መዛሙርቱ ግን ከመካከላቸው ማን እንደሚበልጥ እርስ በርስ ይከራከሩ ነበር። እንደ እውነቱ ከሆነ ኢየሱስ የተናገረውን አላዳመጡም ወይም አልገባቸውም ነበር። በዚያን ዘመን የነበሩ ሰዎች ለልጆች አስፈላጊውን ክብር አይሰጡም ነበር። «ተመልሳችሁ እንደ ሕፃናት መሆን ይገባችኋል» (ማቴዎስ 18:3) ሲል ኢየሱስ ተናገራቸው። አያይዞም፡- «ይህን ባታደርጉ ወደ መንግሥተ ሰማያት ከቶ አትገቡም። እንደዚህ ሕፃን ራሱን የሚያዋርድ ሁሉ፣ በመንግሥተ ሰማያት የሚበልጥ እርሱ ነው» አለ (ማቴዎስ 18:4)።

ልጆች በእግዚአብሔር ዘንድ የተወደዱና ልዩ ናቸው። በመንግሥቱ ውስጥም ብዙ ልጆች አሉ። ስለዚህ ለልጆች መልካሞችና የምትንከባከቡዋቸው ሁኑ ሲል ኢየሱስ ለደቀ መዛሙርቱ ተናገረ።

ከዚያም ኢየሱስ ጠንካራ ቃላትን በመናገር፣ «እውነት እላችኋለሁ፣ የእግዚአብሔርን መንግሥት እንደ ሕፃን የማይቀበላት ሁሉ ከቶ አይገባባትም» አለ (ማርቆስ 10:15)። ከዚያም አቀፋቸውና እጁንም ጭኖ ባረካቸው (10:16)።

ልጆች በቀላሉ ያምናሉ። እንደዚሁ ልጆች በኢየሱስ ቃል ቶሎ ያምናሉ። የእግዚአብሔር መንግሥትም እንደ እነዚህ ትንንሽ ልጆች በሚያምኑ ሰዎች የተሞላ ነው። ስለዚህ በኢየሱስ የሚያምኑ ሰዎችን ልንቀበልና ልናከብር ይገባል። እምነታቸው እንደ ሕፃናት እምነት ቀላል ቢሆንም ይህን የመሰለውን አስተያየት ልንከለክላቸው አይገባም።



የኢየሱስ ትምህርት ትርጉም እንደሚከተለው ነው፡-

- ከሁሉ በላይ ለመሆን፣ ራሳችንን ከሁሉ መጨረሻ ማድረግ አለብን (9:35)።
- ከሁሉ በላይ ለመሆን፣ አስቀድመን ሌሎችን ማገልገል አለብን (9:35)።
- ከሁሉ በላይ ለመሆን፣ እምነታቸው እንደ ሕፃናት የሆነውን መርዳትና ማክበር አለብን (9:37)።

ከዚያም ኢየሱስ በመቀጠል፣ ምንም እንኳን ባናውቃቸውም፣ ሌሎች አማኞችን ተቀብሎ ማስተናገድና እንዲሁም ማበረታታት ተግባራችን መሆን እንዳለበት ይነግረናል (9:40)። ልንረዳቸው የምንችልባቸውን ተጨባጭ ዘዴዎችን መፈለግ አለብን (9:41)።

በእነዚህ ጥያቄዎች ላይ ተወያዩ፡-

1. ኢየሱስ፣ ደቀ መዛሙርቱ ይከራከሩበት የነበረውን ጉዳይ ለምን ጠየቃቸው (9:33)?
2. ከሁሉ በላይ ለመሆን ስለ መሞከር ኢየሱስ ምን ተናገረ (9:35)? ይህንንስ ለእኛ መናገር ይኖርበታል?
3. ኢየሱስ ስለ ትንንሽ ልጆች ምን ተናገረ (9:37፣ ማቴዎስ 18:1-5)? ደግሞስ እነርሱን መምሰል በምን ምክንያት አስፈለገን?
4. ኢየሱስን እንዴት እንቀበለዋለን (9:37)?
5. እግዚአብሔር በመንግሥቱ ውስጥ እንዴት ያሉትን ሰዎች ይቀበላል?
6. ኢየሱስ ከሁሉ በላይ ስለ መሆን ለደቀ መዛሙርቱ ምን አስተማራቸው?
7. ኢየሱስ ለምን ስለ ጽዋ ውኃ ተናገረ (9:41)?

☛ አሁን ማርቆስ 9:42-50 (እንዲሁም ማቴዎስ 18:6-9) አንብቡ።

ኃጢአትን ሁሉ ከሕይወታችሁ ውስጥ አውጥታችሁ አስወግዱ

ሕፃናትን ወደ ኃጢአት እንዳናስገባቸው ኢየሱስ አስጠንቅቆናል (9:42)። እንደዚሁም በምንም ዓይነት ልጆችን እንዳናጎሳቁልና በአካላቸውም ሆነ በእምሮአቸው ላይ ጉዳትን እንዳናደርስ በጥብቅ ያሳስበናል። ኢየሱስ በምንም ሁኔታ እጃችንን እንድንቆርጥ፣ እግራችንንም እንድንቆርጥ አይፈልግም (9:43)፤ ዓይናችንንም እንድናጠፋ አይፈቅድም (9:47)። ይህን ሁሉ ብታደርጉ እንኳን፣ ኃጢአት መሥራታችሁን ወይም እግዚአብሔር የኃጢአት ይቅርታ እንዲያደርግላችሁ ያለውን ፈቃድ ሲገድብ አይችልም። ይህን ሲል ሲገልጽልን የፈለገው በእኛ ምክንያት ሌሎች ሰዎች ኃጢአት ቢሠሩ ድርጊቱ ምን ያህል የከፋ እንደሚሆን ነው (9:42)። እንዲህ ላለው ተግባር ቅጣቱ ዘላለማዊ እሳት ነው። የወፍጮ ድንጋይ፣ ከባድ የሆነ ጠፍጣፋና መካከሉ ላይ ቀዳዳ ያለው ለእህል መፍጫነት የሚያገለግል ድንጋይ ነው።

ኢየሱስ እዚህ ላይ የሚናገረው ስለ ገሃነመ እሳት ነው። ገሃነመ እሳት መኖሩን የማታምኑ ከሆናችሁ፣ መጽሐፍ ቅዱስ በሚናገረው ቃል አታምኑም ማለት ነው። ነቢዩ ኢሳይያስ ስለ ገሃነም ሲናገር፣ የእግዚአብሔር ፍርድ መሆኑን ይጠቅሳል (ኢሳይያስ 66:24)። ኢየሱስም የተጠቀመው ይህንኑ የነቢዩን ቃል ነበር (9:48)።

እርሱ የተናገረውን ሕዝቡ ያውቅ ነበር። ሕዝቡ ቆሻሻውን ከከተማው ውጪ ይጥል ነበር። ቆሻሻውም ተከምሮ ሽለቆውን ሞልቶ ነበር። ይህንን የተከመረ ቆሻሻ ሁልጊዜ እሳት ያቃጥለው ነበር። ቦታውም ቆሻሻ ከመሆኑ የተነሣ ዝንብና ትል የሞላበት ስፍራ ነበር። ኢየሱስ ገሃነም እንዴት እንደሆነ ለማስረዳት ይህንን ምሳሌነት ተጠቀመበት።

ኢየሱስ ሲናገር፣ በዚህ ፈንታ፣ እንደ ጨው ጠቃሚዎች መሆን እንዳለብን አሳስበናል። ከዚያም ቀጥሎ አንድ ሌላ ጠቃሚ ነገር ጠቅሷል (9:50)፡- «እርስ በርሳችሁም ተስማሙ» አለ።

☛ አሁን፡- ማርቆስ 10:1-12 (እንዲሁም ማቴዎስ 19:1-9) አንብቡ።

ስለ ፍቺ የቀረቡ ጥያቄዎች

የአይሁድ የሕግ መምህራን ወደ ኢየሱስ ቀርበው፡- «ሰው ሚስቱን ሲፈታ ተፈቅዶለታልን?» ሲሉ ጠየቁት (10:2)፡፡ ፍቺ የተለመደ ነገር ነበር፤ ግን የእግዚአብሔር ሕግ ስለ ፍቺ ምን ይላል? ሙሴ ሰው ሚስቱን ሲፈታ የፍቺዋን ጽሕፈት ጽፎ ይስደዳት ይላል (ዘግግም 24:1-4)፡፡ ኢየሱስ ስለዚህ ሲመልስ፤ «ስለ ልባችሁ ጥንካሬ ይህችን ትእዛዝ ጻፈላችሁ» አላቸው፡፡

«አላነበባችሁምን?» ሲል ጠየቃቸውና የእግዚአብሔርን የጋብቻ ሕግ ሰጣቸው (10:7)፡፡ ይህ የተናገረውም በዘፍጥረት 2:24 ባለው ቃል ላይ ተመሥርቶ ነው፡፡ የእግዚአብሔር ፈቃድ፣ አንድ ወንድ አንዲት ሴትን አግብቶ በሕይወት ዘመኑ እንዲኖር ነው፡፡

አዳምና ሔዋን ኃጢአት በመሥራታቸው ምክንያት የእግዚአብሔርን ዕቅድ አበላሸ፡፡ ኃጢአት ሰውን ጨካኝና ስግብግብ ያደርገዋል፡፡ እኛ ኃጢአተኞች ከመሆናችን የተነሣ፣ ራሳችንን ከሁሉም በላይ ስለምንወድ፣ ሙሉ በሙሉ ሌሎች ሰዎችን መውደድ አንችልም፡፡ ስለዚህ ወንዶች አንዳንዴ ከሚስቶቻቸው ጋር በሚቀያየሙበት ጊዜ፣ ይፈቱዋቸዋል፡፡ ኢየሱስ ግን ሲናገር፤ «ከጥንት ግን እንዲህ አልነበረም» አለ (ማቴዎስ 19:8)፡፡

የእግዚአብሔር ፍቅር ልባቸውን በሚገዛበት ስፍራ ያሉ ሰዎች ጋብቻ የአንድ ወንድና የአንዲት ሴት ትስስር እንዲሆን እግዚአብሔር የሚፈልገው መሆኑን ይገነዘባሉ፡፡

ኢየሱስ በማርቆስ 10:11 ላይ ሌላዋን ሴት ለማግባት ብሎ ሚስትን መፍታት በላይዋ ላይ ማመንዝር መሆኑን ተናግሯል፡፡ እንዲሁም ፍቺ የሚፈቀደው የትዳር ጓደኛ ሲያመነዝር ብቻ መሆኑንም አስገንዝቧል (ማቴዎስ 19:9)፡፡

ኢየሱስ በዚህች ምድር ላይ ይኖር በነበረበት ጊዜ የነበሩ ሰዎች በተለይ ሴቶችንና ልጆችን እንደ ተራ ነገር አድርገው ይመለከቷቸው ነበር፡፡ የክብር ስፍራ አይሰጣቸውም ነበር፡፡ ነገር ግን ኢየሱስ ለሴቶች የክብር ስፍራ እንደሚሰጣቸው በቃልም ሆነ በተግባር አሳይቷል (10:9፣ 12:43፣ 14:6)፡፡ በተመሳሳይ ሁኔታ ሕፃናትም በኢየሱስ ዘንድ የክብሩ ነበሩ (9:36፣ 10:14)፡፡

☛ አሁን:- ማርቆስ 10:17-31 (እንዲሁም ማቴዎስ 19:16-30)
አንብቡ::

ሀብታሙ ሰው

አንድ ሀብታምና ሹም የሆነ ጎልማሳ ወደ ኢየሱስ ዘንድ ፈጥኖ መጣና፤ «መምህር ሆይ፤ የዘላለምን ሕይወት እንዳገኝ ምን መልካም ነገር ላድርግ?» አለው (ማቴዎስ 19:16)::

ሰውዬው ጥሩ ሰው ነበር:: ግን ይህ ሰው በእግዚአብሔር መንግሥት ውስጥ ስፍራ እንዲኖረው የበለጠ መሥራት እንዳለበት አስቦ ነበር:: የብዙ ሰዎች ስሜት ከዚህ ጎልማሳ ጋር ይመሳሰላል:: ይህ ሰው የሙሴን ሕግ የጠበቀ ነበር:: ኢየሱስ ግን ይህ ሰው የበለጠ ተግባር እንዲፈጽም ይጠብቅበት ነበር:: ሕግ በመጠበቅ ረገድ ችግር አልነበረበትም፤ ግን ጎረቤቱንና ድሆችን አይወድም ነበር::

ግብረ ሥጋ፤ ጋብቻና ፍቺ

እግዚአብሔር የደነገገው አንድ የጋብቻ ሕግ ብቻ ነው:: «ሰው አባቱንና እናቱን ይተዋል፤ በሚስቱም ይጣበቃል፤ ሁለቱም አንድ ሥጋ ይሆናሉ» (ዘፍጥረት 2:24):: ይህ አስደናቂ የሆነ ሕግ ነው:: ሰዎች ይህን እግዚአብሔር የደነገገውን የጋብቻ ሕግ ቢጠብቁ ኖሮ ብዙ ችግር በተቃለለ ነበር:: ወንድ ሚስት እንደሚያስፈልገው እግዚአብሔር ያውቃል:: እንዲሁም ልጆች አባትና እናት እንደሚያስፈልጋቸው ያውቃል:: ሕጉም በወንድና በሴት መካከል ያለውን ጋብቻ ያከብራል፤ እንዲሁም ቤተሰብን ይጠብቃል::

ስለዚህ ወንድና ሴት በጋብቻ እንዲጣመሩ የእግዚአብሔር ፈቃድ ነው:: እንደዚሁም ከተጋቡ በኋላ ልጆች እንዲወልዱ የእርሱ ዕቅድ ነው:: ከዚሁ ጋር ባልና ሚስቱ ልጆች ለመውለድ ፍቅር እንዲሠሩ (ግብረ ሥጋ ግንኙነት እንዲያደርጉ) ፈቃዱ ነው:: የግብረ ሥጋ ግንኙነት ባይኖር ኖሮ ልጆች ሊወለዱ ካለመቻላቸውም በላይ የእግዚአብሔር ፍጥረት መቀጠሉን ያቆም ነበር:: ግን ከጋብቻ ውጪ ግብረ ሥጋ ግንኙነት ቢፈጸም አድራጎቱ የእግዚአብሔርን ዕቅድ የሚቃረን ይሆናል:: እንዲሁም አንድ ወንድና አንዲት ሴት የግል ደስታቸውን ለመፈጸም ብለው መወለድ የነበረበትን ሽል

ቢያስወግዱ፤ ይህም ልጆችን ለመውለድ ከተሰጠው ዕቅድ ጋር ይቃረናል። ከሕጋዊ ጋብቻ ውጪ ልጆችን ብንወልድ፤ ይህ ድርጊት ለሚወለዱት ልጆች አሳዛኝ የሆነ ችግርን ያስከትልባቸዋል። ሌላም ዓይነት ያልተፈቀደ የግብረ ሥጋ ግንኙነት ብናደርግ፤ ይህም ከእግዚአብሔር ፈቃድ ውጪ ይሆናል። አንድ ሰው ከአንድ በላይ ሚስቶች ቢኖሩት፤ ይህ በሚስቶቹ መካከል ቅንአትን በማምጣት አሳዛኝ ሁኔታን ያስከትላል። ከዚህም በስተቀር አንድ ሰው የሚስቶች መለዋወጥ ቢደርግ፤ ይህም ቁጣንና ኃዘንን ያመጣል።

ኢየሱስ፤ አንድ ወንድ ለአንድ ሚስቱ ታማኝ በመሆን፤ በሚስቱ ላይ ሌላ ሳይመኝ፤ ቢቻል እስከ ሕይወቱ ፍጻሜ ድረስ እንዲኖር ፈቃዱ ነው። በዚህ አኳኋን፤ ልጆች፤ ፍቅር ባለበት ቤተሰብ ውስጥ ሊወለዱና ሊያድጉ ዕድል ያገኛሉ። ኢየሱስም ይህ ከመጀመሪያው ጀምሮ የእግዚአብሔር ዕቅድ መሆኑን ተናግሮአል (ማቴዎስ 19:8)። ፍቺ የሰው ልጅ አስተሳሰብ ነው።

አንድ ማስተዋል ያለብን ነገር፤ በጋብቻ ጊዜ ልጅ ባይወለድም፤ ጋብቻው የተሟላና ጉድለት የሌለበት ነው። በዘፍጥረት ምዕራፍ 2 ላይ በተነገረው ቃል ውስጥ ልጆችን ስለ መውለድ የተጠቀሰ ነገር የለም። ስለዚህ ልጅ ባለመወለዱ ምክንያት መፋታት ስሕተት ነው። እንደዚሁም የተጋቡ ሰዎች በግድ ልጆች መውለድ አለባቸው ማለትም ስሕተት ነው። ጋብቻ ያለ ልጆች መወለድ ሙሉ ስለሆነ ምንም አይጎድለውም። ባልና ሚስት ልጅ ስለመውለድም ሆነ ስላለመውለድ ሳይጨነቁ የሚፈጽሙት ግብረ ሥጋ ግንኙነት ምንም ዓይነት ችግር አይኖርበትም። (በኢየሱስ ጊዜ በነበሩ ግሪኮች ባህል ግብረ ሥጋ ግንኙነት «መጥፎ» ነው ተብሎ የተወገዘ ነበር። በዕብራውያን ባህል ግን የግብረ ሥጋ ግንኙነት የእግዚአብሔር ስጦታ ነው ተብሎ ይታመንበት ነበር።)

ልጆችን በማደግ ወይም በጉዲፈቻ ማሳደግ መልካም ነው።

ስለዚህ በአንድ ወንድና በአንዳት ሌት መካከል የሚፈጸም ጋብቻ እግዚአብሔር የደነገገው ሕግ ነው። በአንጻሩ ፍቺ ሰው የደነገገው ሕግ ነው። አንድ ሰው ጉዳት ሳይደርስበት፤ የእግዚአብሔር ሕግ እንዲሁ ሊጣስ አይችልም። ስለ ፍቺ ስናስብ ይህ እውነት ነው። ከጋብቻ ውጪ ግብረ ሥጋ ግንኙነት በምናደርግበትም ጊዜ ይኸው እውነታ ይታያል።

ወንዶች ከሚስቶቻቸው ጋር ግብረ ሥጋ ለመፈጸም ሊያስገድዷቸው አይገባም። መጽሐፍ ቅዱስ በሚፈቅደው መሠረት ከልባቸው ሊዋደዱና እርስ በርስ እየተላላሉ ፍቅራቸው የሚሻውን ሊፈጽሙ ይችላሉ። (መዕልየ መዕልይን አንብቡ)።

እግዚአብሔር ስለ ጋብቻና ስለ ግብረ ሥጋ የደነገገውን ሕግ መጣስ ለኤች አይ ቪ / ኤድስ ቫይረስ ዳርጎ አለጊዜ ሞትን ያስከትላል። ኢየሱስ ከሞራል ውጪ የሆነ የግብረ ሥጋ ግንኙነት የጸጋን መልካም ሥራ እንዳያበላሽ ያስጠነቅቀናል (ራእይ 2:19-23)። እንዲህ ይላል፡- «ሥራህንና ፍቅርህን እምነትህንም አገልግሎትህንም ትዕግሥትህንም... አውቃለሁ። ይሁን እንጂ እንዲሌሱኑ ችላ ብለሃል...በርቱ ሥቃይ አመጣባቸዋለሁ፤ ልጆቿንም በሞት እገድላቸዋለሁ። አብያተ ክርስቲያናትም ሁሉ ከላሊትንና ልብን የምመረምር እኔ እንደ ሆንሁ ያውቃሉ።» የግል ኃጢአታችን የኋላ ኋላ ብዙ ብዙ ሰዎችን ሊጎዳ እንደሚችል ይህ ግልጽ ማስጠንቀቂያ ነው። ስለሆነም፤ ጋብቻና ግብረ ሥጋን በተመለከተ የእግዚአብሔር ሕግ ቢጣስ በተለያዩ መንገዶች ሕይወታችን ይበላሻል።

ኢየሱስም፡- «አንድ ነገር ይጎድልሃል» ካለው በኋላ፤ ቀጥሎ፡- «ሂድ ያለህን ሁሉ ሽጦህ ለድሆች ስጥ» አለው። ጎልማሳው ይህን በሰማ ጊዜ አዘነ። እርሱም ገንዘቡንና ንብረቱን ይወድ ነበር። ደፍሮ እንደታዘዘው ሊሰጥ አልቻለም፤ ስለዚህ በነገሩ አዘነና ከዚያ ስፍራ ሄደ።

እንደዚህ ሰው ብዙዎች ለገንዘባቸው፤ ለንብረታቸውና ለተደላደለ ኑሮአቸው በሕይወታቸው ውስጥ የመጀመሪያውን ስፍራ ይሰጡታል። እነዚህ ነገሮች ጌታ ኢየሱስን እንደ ግል መድኃኒታቸው እንዳይቀበሉት ዕንቅፋቶች ይሆኑባቸዋል (ማቴዎስ 6:21፤ 33፤ ያዕቆብ 5:3)።

ደቀ መዛሙርቱም በኢየሱስ አነጋገር ተደንቀው፤ እርስ በርስ እንዲህ በማለት ተጠያየቁ፡- «እንግዲህ ማን ሊድን ይችላል?» (10:26)።

ይህኔ ኢየሱስ መለሰ፡- «በእግዚአብሔር ዘንድ ሁሉ ይቻላል» አለ (10:27)። ሀብታም ሰዎች በኢየሱስ ቢያምኑና ቢታዘዙት እርሱ ያድናቸዋል። ቀደም ሲል ኢየሱስ እውነተኞች የሆኑ የመንግሥተ ሰማይ አገልጋዮች፤ የራስ ወዳድነትን መንገድ መከተል ትተው እርሱን

ማገልገል እንዳለባቸው አሳስቦ ነበር (8:34)። እነርሱ ስለ ክርስቶስ ብለው አሳልፈው ከሚሰጡት በላይ እግዚአብሔር ይሰጣቸዋል። የችግር ጊዜ ቢመጣም ጸንተው ለመቆም ዝግጁዎች መሆን ይጠበቅባቸዋል።

ከዚህ ቀጥሎ ኢየሱስ መንግሥተ ሰማያትን የሚመለከት አስደናቂ ትምህርት ሰጠ (10:31)። «ብዙ ፊተኞች ጌላኞች፣ ጌላኞችም ፊተኞች ይሆናሉ።»

በእነዚህ ጥያቄዎች ላይ ተወያዩ፡-

1. ማንኛውንም ነገር ከኢየሱስ አስበልጠን ብንወድ፣ እርሱን ሙሉ በሙሉ እንወደዋለን ማለት አንችልም። ታዲያ ኢየሱስን ከማንኛውም ነገር በላይ የምንወደው መሆናችንን እንዴት አድርገን ማሳየት እንችላለን?
2. ሀብታሙ ጎልማሳ ጥሩ ሰው ነበር? ለመልሳችሁ ምክንያት ስጡ።
3. ኢየሱስ፣ ይህ ሰው ያለውን ሁሉ እንዲሸጥ በምን ምክንያት ነገረው? (10:21)
4. በሙሴ ሕግ ከመኖር የበለጠ ምን ያስፈልግ ነበር?
5. ኢየሱስ፣ ሰውየው እንዲያደርግ ያዘዘው ሦስቱ ነገሮች ምንድን ናቸው? (10:21)
6. ኢየሱስ በማርቆስ 8:35 ውስጥ የተናገረውን ቃል፣ ከምዕራፍ 10:31 ቃል ጋር አነጻጽር።

☛ አሁን፡- ማርቆስ 10:32-45 (ደግሞም ማቴዎስ 20:17-28) አንብቡ።

በኢየሱስ ላይ እየመጣ የነበረ መከራ

ኢየሱስ አሁን ወደ ኢየሩሳሌም ለመጨረሻ ጊዜ የሚሄድበት ጊዜ ደርሶአል። የአባቱን ፈቃድ መፈጸም ስለነበረበት፣ ከሚመጣበት መከራ አልሸሸም። ወደ ኢየሩሳሌም በመጣ ጊዜም ከሕዝቡ አልተሸሸም (11:9)። በጉዞውም ላይ እንደሚሞትና ሕያው ሆኖ እንደሚነሣ ይናገር ነበር። አሁን ግን በተለይ በምን አኳኋን እንደሚሞት ይገልጽ ነበር። እንደገናም ከሦስት ቀን በኋላ ሕያው ሆኖ እንደሚነሣ ለደቀ መዛሙርቱ ይነግራቸው ነበር።

አሁን ደቀ መዛሙርቱ ፈሩ። ጌታቸው በሞት ሊለያቸው ነው! ከዚህ የተነሣ ብዙ ጥያቄዎች በአዕምሮአቸው ውስጥ ተነሡ።

- አሳልፎ የሚሰጠው ማን ነው?
- ለሊቀ ካህናቱስ ማን አሳልፎ ይሰጠዋል?
- የሞት ፍርድስ ማን ይፈርድበታል?

እነዚህን ጥያቄዎች መመለስ ትችላላችሁ?

ኢየሱስ፣ ፊት ፊታቸው ይሄድ ነበር (10:32)። ወደ ኢየሩሳሌም ለመሄድ የሚያስፈራው ነገር አልነበረም። ሊቀ ካህናቱና የሕዝቡ መሪዎች ሊገድሉት እንደሚፈልጉ ያውቅ ነበር። ይህ የአባቱ ዕቅድ ስለነበረ የእርሱን ሥራ ለመፈጸም ፈለገ (ዮሐንስ 4:34፤ 5:36፤ 9:4)።



ሁኔታው ይህን ይምስል እንጂ፣ ደቀ መዛሙርቱ ኢየሱስ ይሞታል ብለው ያመኑ አይመስልም። በዚህን ጊዜ መንግሥቱን በምድር ላይ እንደሚመሠርት እርግጠኞች ነበሩ።

ያዕቆብና ዮሐንስ እርሱ በዙፋኑ ላይ በሚቀመጥበት ጊዜ ትልቁን ስፍራ እንዲያገኙ እርግጠኞች መሆን ፈለጉ። ስለዚህ የማዕረግ ስፍራ እንዲጠይቁ እናታቸውም ስታበረታታቸው ነበር (ማቴዎስ 20:20-21)።

«የምንለምንህን ሁሉ እንድታደርግልን እንፈልጋለን» አሉት። ግን ጥያቄአቸው ሁሉ የተሳሳተ ነበር። ጥያቄአቸው ከኢየሱስ ትምህርት ጋር ጨርሶ የማይስማማ ነበር።

ኢየሱስም መልሶ፡- «የምትለምኑትን አታውቁም» አላቸውና ቀጥሎ፡- «እኔ የምጠጣውን ጽዋ ልትጠጡ ትችላላችሁን? አላቸው» (10:38)። ኢየሱስ የሥቃይንና የመከራን መንገድ መምረጡን መናገሩ ነበር። ደግሞም፡- «እኔ የምጠመቀውን ጥምቀት ልትጠመቁ ትችላላችሁ?» አላቸው። ኢየሱስ በመስቀል ላይ ተሰቅሎ ሊሞት ነው። ይህም በሥቃይና በሞት እንደ መጠመቅ የሚቆጠር ነው። ኢየሱስ

በዚህ አነጋገሩ ስለ ዓለም ኃጢአት እንደሚሠቃይና ሥቃዩ ብርቱ እንደሚሆን መግለጹ ነው።

መከረኛው አገልጋይ

ኢየሱስ ደቀ መዛሙርቱን ትሠቃያላችሁ፡- «በቀኝና በግራ መቀመጥ ግን ለተዘጋጀላቸው ነው እንጂ የምሰጥ እኔ አይደለሁም» አለ (10:40)። አብ በምድር ላይ እንደሚያደርገው ሁሉ በሰማይም ዕቅድ አለው። እኛም ስፍራ እንዳለን እርግጠኞች ነን፤ ስለዚህ ይህ ለእኛ በቂ ነው (ዮሐንስ 14:2-3፤ 1ኛ ጴጥሮስ 1:4-5)።

የመጀመሪያዎቹ የመሆን ፍላጎት ያላቸው ሰዎች፤ ለሌሎች ወደኋላ መቅረት ምክንያት ይሆናሉ። እነርሱም ራስ ወዳዶችና አምባገነኖች ከመሆናቸው የተነሣ በአካባቢያቸው ያሉትን ሰዎች ሊያገለግሉ አይችሉም። ኢየሱስ ይህን ሲል ስለ ዓለም ገዢዎች መናገሩ ነበር። ሕዝቡን በመቆጣጠር ምን ማድረግ እንዳለባቸው ይነግሯቸዋል (10:42)። ስለዚህ ሰዎች በሌሎች ላይ ገዢዎች በመሆን ታላላቅ የሚባሉበትን መንገድ ይፈልጋሉ። «በእናንተስ እንዲህ አይደለም» አላቸው ኢየሱስ። እንዲሁም፡- «እኔ እንዴት እንደምኖር ተመልከቱ። እኔ ላገለግልና ሕይወቴን ልሰጥ መጣሁ። እናንተም ማድረግ ያለባችሁ ይህንኑ ነው» (ዮሐንስ 13:4-17)።

ኢየሱስ ሕዝቡን ሊያገለግል መጣ። ከዚህ ሁሉ በላይ የኃጢአት ይቅርታ ያገኙ ዘንድ ሊሞትላቸው ብሎ መጣ (1ኛ ጢሞ. 2:6)። የእግዚአብሔር ዕቅድ ኢየሱስ ስለ ሰዎች ኃጢአት እንዲሞት ነበር። ስለዚህ እኛ ከኃጢአታችን ድነን፤ በሰማይ ከእርሱ ጋር የዘላለም ሕይወት ተካፋዮች እንድንሆን እርሱ እኛ ለሠራነው ኃጢአት ሕይወቱን ሰጠ።

ኢየሱስ የሥቃይ አገልጋይ ነው። እግዚአብሔር ስለዚህ በነቢዩ ኢሳይያስ አንደበት ከብዙ ዓመታት በፊት ተናግሮአል (ኢሳይያስ 53:3-6)። ስለዚህ እንግዲህ፤ እኛም እርሱን ለመከተል ብንፈልግ፤ ሥቃዩን ለመቀበል ዝግጁዎች ሆነን፤ ስለ ስሙ ሁሉንም ነገር መተው አለብን (ፊልጵስ 2:5-8)

በእነዚህ ጥያቄዎች ላይ ተወያዩ፡-

1. ኢየሱስ እያወቀ በምን ምክንያት አንዳንድ የሚጠሉት ሰዎች ወዳሉበት ከተማ ሄደ?

2. ኢየሱስ ለተከታዮቹ ምን ተስፋ ሰጣቸው? (10:29-30)
3. «እኔ የምጣጣውን ጽዋ ልትጠጡ ትችላላችሁን? ሲል ጠየቃቸው (10:38)። የሰጡት መልስ ስሕተቱ ምን ነበር? (10:39)

☛ አሁን፡- ማርቆስ 10:46-52 አንብቡ፡፡

ኢየሱስ እምነት ያለውን ሰው ይፈውሳል

ብዙ ሕዝብ ኢየሱስን ይከተለው ጀመር። ወደ ኢየሪኮ በተቃረቡ ጊዜ አንድ ሰው ሲጮህ ሰሙት። ሰውየውም፡- «የዳዊት ልጅ ኢየሱስ ሆይ፤ ማረኝ» እያለ ይጮህ ነበር። በከተማው መግቢያ ላይ ለማኞች ተደርድረው ማየት የተለመደ ነበር።

ዓይነ ሥውፋ በርጤሜዎስ ኢየሱስን «የዳዊት ልጅ» ብሎ ጠራው። ኢየሱስ ከዳዊት የዘር ሐረግ የመጣ መሢሕ መሆኑን ያውቅ ነበር። (10:47) (በገጽ 1 ኢየሱስም፡- «ሂድ እምነትህ አድኖሃል» አለው (10:52)።



ኢየሱስ በርጤሜዎስ እምነት እንዳለው ያውቅ ነበር። ኢየሱስ በብዙ ሕዝብ ተከብሮ እንኳ ቢሆን፤ እምነት ያላቸውን ሰዎች ጩኸት ይሰማል። በኢየሱስ ማመን ማለት፤ ሽክማችንን ሁሉ በእርሱ ላይ ማድረግ ማለት ነው። እግዚአብሔርን ልናቃልል አንችልም። እርሱ በኃጢአታችን ስንጸጸት ያውቃል። እምነት በሚኖረን ጊዜም እርሱ ይገነዘባል (ዕብራውያን 4:13)። እምነት ያለን ከሆንን፤ ስለ እምነታችን አንድ ነገር ማድረግ አለብን። ለጸሎታችን መልስ በምናገኝበት ጊዜ፤ ይህ መልስ ከእግዚአብሔር ዘንድ እንደ መጣ እንገነዘባለን።

በዚህን ወቅት እንደገና የኢየሱስ ትምህርት ግልጽ ሆነ። በኢየሱስ ማመንና (ቁጥር 47) በድርጊት ማመን (ቁ. 50) የጸሎት መልስን ያስገኛል (ቁ. 52)።

☛ አሁን፡- ማርቆስ 11:1-19 (ደግሞም ማቴዎስ 21:1-11) አንብቡ፡፡

ኢየሱስ በአህያ ላይ ተቀምጦ ወደ ኢየሩሳሌም ገባ

ኢየሱስ ከመሞቱ አንድ ሳምንት አስቀድሞ ወደ ኢየሩሳሌም ሄደ። ይህን ጊዜ ፈረንጆች «የፋሲካ ቅዱስ ሳምንት» ሲሉት፤ እኛ ሆሣዕና እንለዋለን። ከደብረ ዘይት አጠገብ ወደ ቢታንያ በቀረቡ ጊዜ ከደቀ መዛሙርቱ ሁለቱን ልኩ፡- «ማንም ገና ያልተቀመጠበት ውርንጫ ታስሮ ታገኛላችሁ፤ ፈትታችሁ አምጡልኝ» አላቸው። ብዙ ጊዜ አህያ ከባድ ሽክምን የሚሸከም እንስሳ ነው። ግን አንዳንድ ጊዜ ደግሞ ድሆች የሆኑ ሰዎች በአህዮች ላይ ተቀምጠው ይጓዛሉ። ሀብታምና ታዋቂ ሰዎች ደግሞ በፈረሶች ላይ ሆነው ይጋልባሉ። እግዚአብሔር በነቢዩ ዘካርያስ አማካይነት መሢሐ ትሑት ሆኖ በአህያ ላይ ተቀምጦ እንደሚመጣ ተናግሮአል (ዘካርያስ 9:9)። ይህ የተነገረው ኢየሱስ በአህያ ላይ ሆኖ ከመጓዙ ከብዙ መቶ ዓመታት በፊት ነበር።

በዚህ አኳኋን ኢየሱስ በአህያ ላይ ሆኖ ወደ ከተማይቱ ገባ። ይህ ነገር ምን እንደሆነ ሕዝቡ ያውቅ ነበር። ስለዚህ የኢየሩሳሌም ዝንጣፊ በእጃቸው ይዘው፡- «ሆሣዕና» እያሉ እየጮሁ ተቀበሉት። «ሆሣዕና» ማለትም «አሁኑኑ አድነን» ማለት ነው (ዮሐንስ 12:13)። «ሆሣዕና! በጌታ ስም የሚመጣ የተባረከ ነው። በጌታ ስም የምትመጣ የአባታችን የዳዊት መንግሥት የተባረከች ናት! ሆሣዕና በአርያም! [መዝሙር 117(118):26]።

ነቢያት ስለ ኢየሱስ የጻፉት ሁሉ ተፈጽሞአል (ማቴዎስ 21:5)። ለረጅም ዓመታት ሲጠበቅ የነበረው አበቃ። ስለዚህ የኢየሩሳሌም ሰዎች መሢሐቸውን አዩ። ኢየሱስ ምንም ዓይነት የፖለቲካ ሥልጣን አልነበረውም። ወደ ከተማይቱም ትሑትና ሰላማዊ ሆኖ መጣ። ሠራዊት እንዳለው ንጉሥ በፈረስ ላይ ሆኖ ታጅቦ አልመጣም። የመጣው የሰላም ምልክት በሆነ የአህያ ውርንጭላ ላይ ነበር።

በዚሁ አኳኋን ወደ ልባችን ይመጣል። አሳቡንም በግድ ወደ ልባችን አያመጣም። የልባችንን በር በትሕትና እያንኳኳ ይመጣል። ልባችንን አስክንክንፍለት ድረስ ጠብቆ ወደ ልባችን ይገባል (ራእይ 3:20)። ሆሣዕና እያላችሁ ጩሁ!

ኢየሱስም በኢየሩሳሌም ውስጥ ብዙ ሕዝብ ከየስፍራው ተሰብስቦ ወደ እግዚአብሔር ወደሚጸልይበት ወደ ቤተ መቅደስ ሄደ። በዚያም ግራ ቀኙን ተመልክቶ ምንም አላለም። ጊዜውም እየመሸ ነበር።

ኢየሱስ ብዙ ጊዜ በኢየሩሳሌም ቤተ መቅደስ ተገኝቶ ነበር። ነገር ግን ነጋዴዎች በእግዚአብሔር «የጸሎት ቤት ውስጥ» አዘውትረው በመገኘታቸው ያዝንም፤ ይቆጣም ነበር። በአባቱ ቤተ መቅደስ ውስጥ ያለውን አጉል ነገር ሁሉ ለማጥራት ለመነሣት አሁን ለእርሱ ጊዜው ነበር።

በእነዚህ ጥያቄዎች ተወያዩ፡-

1. ኢየሱስ በምን ምክንያት በአሁያ ላይ ተቀምጦ ወደ ኢየሩሳሌም ገባ?
2. ኢየሱስ ወደ ኢየሩሳሌም መግባቱን ሰዎች ሁሉ እንዲያውቁ ለምን ፈለገ?
3. በዛሬይቱ ቤተ ክርስቲያን ያሉ የትኞቹ ነገሮች ኢየሱስን ያሳዘኑታል፤ ደግሞም ያናድዱታል?
4. ስሕተትን በምናይበት ጊዜ ወዳጆቻችንን፣ ሥራችንንና ሕይወታችንን እስከምናጣበት ደረጃ ድረስ ቢሆንም እንኳን፣ ትክክለኛውን ነገር በቃልም ሆነ በተግባር ለመግለጽና ለመቃወም ዝግጁ ነን? (ይህን ለማድረግ ዝግጁዎች ከሆንን፣ ከልባችን በፍቅር ስሜት ማድረግ አለብን)።

አሁን፡- ማርቆስ 11:20-33 (ደግሞም፡- ማቴዎስ 21:18-22) አንብቡ።

ፍሬ የሌለው ሃይማኖት

ኢየሱስና ደቀ መዛሙርቱ በኢየሩሳሌም አቅራቢያ በነበረች መንደር፣ በቢታኒያ ከማርያምና ከማርታ ጋር ቆዩ (11:11)።

በማግሥቱም ኢየሱስ ከመንገዱ አጠገብ የበለሰ ዛፍ አየ። በበለሲቱ ዛፍ ላይም አንድም ፍሬ ሳያገኝ ቅጠል ብቻ ተመለከተ። ከዚያም በለሲቱን እንዲህ አላት፡- «ከአሁን ጀምሮ ለዘላለም ማንም ከእንቺ ፍሬ አይብላ» (11:14)።

ኢየሱስ ወደ ቤተ መቅደስ ሄደ። ወደ ቤተ መቅደስ ሄዶ ያየው ሁሉ አስቆጣው። በወቅቱም ነጋዴዎች በቤተ መቅደሱ አካባቢ የቀንድ ከብቶችን፣ በጎችንና ርግቦችን ለመሥዋዕት እንዲሆኑ ለሕዝቡ ይሸጡ ነበር። የተቀሩት ነጋዴዎች ደግሞ ጠረጴዛ ዘርግተው የሮማውያንን ገንዘብ ወደ ቤተ መቅደስ ልዩ ገንዘብ ይመነዝሩ ነበር። በዚህ ሁኔታ

የነበረው ገበያ የደራ ነበር። አይሁዶች ከዚህ የደራ ገበያ ብዙ ገንዘብ ያተርፉ ነበር።

ኢየሱስም ወደ መቅደሱ ገብቶ፤ በመቅደሱ ውስጥ የሚሸጡትንና የሚገዙትን አባረረ። የገንዘብ ለዋጮችንም ጠረጴዛዎች ገለበጠ። «ቤቴ ለአሕዛብ ሁሉ የጸሎት ቤት ትባላለች ተብሎ የተጻፈ አይደለምን? እናንተ ግን የወንበዴዎች ዋሻ አደረጋችኋት» አላቸው (11:17፤ ኢሳይያስ 56:7)።

የአይሁድ መሪዎች አምልኮ የሚያደርጉት በለዎች ዘንድ ለመታየት ነበር፤ ልባቸው ግን ባደና ቀዝቃዛ ነበር። እነርሱ በለሲቱን ይመስላሉ። ፍሬ አልነበራቸውም፤ የነበራቸው ቅጠል ብቻ ነበር። በሕይወታቸው ውስጥ እግዚአብሔርን ደስ የሚያሰኘው ምንም ነገር አልነበረም።



ኋላም ደቀ መዛሙርቱ በድጋሚ በለሲቱን ተመለከቱ። ቅጠሎችዋ ሁሉ ረግፈው ነበር (11:20)። ተደንቀውም ኢየሱስን እንዲህ አሉት፡- «ረቢ (መምህር ሆይ)»፤ እነሆ የረገምሃት በለስ ደርቃለች» አሉት።

በእነዚህ ጥያቄዎች ላይ ተወያዩ፡-

1. የበለሲቱ ዛፍ ምን ሆነች (ማቴዎስ 21:19)? ይህ በበለሲቱ ላይ የደረሰው ሁኔታ ምንን ያመለክታል?
2. ሕይወታችሁ ቅጠል የበዛበት ነው ወይስ ፍሬ የበዛበት ዛፍ ነው? ያልሆናችሁትን ለመሆን ወይም አስመሳዮች ልትሆኑ ትሞክራላችሁ?
3. በአሁኑ ጊዜ ኢየሱስ ወደ ቤተ ክርስቲያናችሁ ቢመጣ ምን ያገኛ ይሆን? ጸሎት፤ አምልኮና መስዋዕትነት? ወይስ እግዚአብሔር የሌለበት የመዋከብ ሕይወት - የባዶነት አቋም ያለው ሃይማኖት?

በእግዚአብሔር ላይ እምነት ይኑራችሁ

ኢየሱስም መልሶ፡- «በእግዚአብሔር እመኑ» አላቸው (11:22)። እምነት ማንኛውንም፤ «ተራራ» የሚነቀንቅ ጠንካራ ኃይል ነው።

እንዲህ ማለትም ለእግዚአብሔር ሥራ ዕንቅፋት የሚሆን ነገር ሁሉ እንዲወገድ ይታዘዛል ማለት ነው (11:23)።

ኢየሱስ በቤተ መቅደስ ውስጥ ሕዝቡን አስተማረ። ሊቀ ካህናትና ሽማግሌዎች በዚህ ድርጊት ተቆጥተው ነበር። እነርሱ በቤተ መቅደሳቸው ውስጥ ሊያዩት አልፈለጉም ነበር። ነጋዴዎችን አስወጥቶ አባርሮ ነበር። አሁን ደግሞ እየተከተሉ፤ «ሆሣዕና ለዳዊት ልጅ» (ማቴዎስ 21:15) ኢየሱስ የሚጮሁትን ሕፃናት ገሥጸ አላስተዋቸውም።

አሁን ኢየሱስ ከመሞቱ በፊት የቀሩት ጥቂት ቀናት ናቸው። በዚህን ጊዜ ኢየሱስ ለደቀ መዛሙርቱ ያስተማረውን በጥንቃቄ ልንማር ይገባል። በትምህርቱም ላይ ምን ያህል እምነት እንደሚያስፈልጋቸው ገልጸላቸዋል። ሲገልጽላቸውም እንዲህ አላቸው፤ «ማንም ያለው ነገር እንዲደረግለት ቢያምን ባይጠራጠር፤... ይሆንለታል» (11:23)። ከዚህ ቀጥሎ ስለተናገረው ሌላው ነጥብ ልብ በሉ፡- «ለጸሎትም በቆማችሁ ጊዜ፤ በሰማያት ያለው አባታችሁ ደግሞ ኃጢአታችሁን ይቅር እንዲላችሁ፤ በማንም ላይ አንዳች ቢኖርባችሁ ይቅር በሉት» (11:25፤ 26)።

በመቅደስም በምን ሥልጣን እነዚህን ነገሮች እንደሚያደርግ ጠየቁት። ስለዚህም እርሱ መልሶ ጠየቃቸው። «የዮሐንስ ጥምቀት ከወዴት ነበረች፤ ከሰማይ ወይስ ከለዎች ዘንድ» (11:30)። እነዚህ መምህራን ለኢየሱስ በምን መልኩ ይመልሱለት ይሆን (11:33)

የቤተ መቅደስ የሃይማኖት መሪዎች ዮሐንስ መጥምቁ ማን እንደሆነ አልገባቸውም ነበር። ከዚህም በላይ ኢየሱስ ራሱ ማን እንደነበረ እንኳን አላወቁም ነበር። ይህ ሊሆን የቻለበት ምክንያት የእግዚአብሔርን እውነት መጻሕፍት ስለ ዮሐንስና ስለ ኢየሱስ የተናገሩትን ባለመገንዘባቸው ነበር። በእነዚህም አላመኑም ነበር።

ዛሬም ቢሆን፤ እየተገለጸላቸውና እየተነገራቸው እንኳን የእግዚአብሔርን ነገር የማይረዱ ሰዎች አሉ። ስለ እግዚአብሔር ያለውን እውነት አያምኑም፤ ወይም ማመን አይፈልጉም። ማንበብና መገንዘብ ለሚፈልጉት ሁሉ እውነት በመጽሐፍ ቅዱስ ውስጥ ተጽፎ ይገኛል። ግን ብዙ ሰዎች በእግዚአብሔር አይተማመኑም። ኢየሱስ ለኃጢአታቸው ይቅርታን ለመስጠት መሞቱን አይገነዘቡም።

የእግዚአብሔርን ይቅርታ ሳይገነዘቡ በከንቱ ኖረው ይሞታሉ። እንዲህ ማለትም፣ ከኢየሱስ ጋር ለመኖር ወደ ሰማይ አይሄዱም ማለት ነው።

ስለዚህ ሰዎች ጊዜ ሳያልፍባቸው የእግዚአብሔርን እውነታ ያውቁ ዘንድ ልንረዳቸው ይገባል። ጌታ ኢየሱስ በሰጠን ተስፋ፣ ለግንዛቤም ሆነ ሌሎችን ስለ እውነት ለማስተማር መንፈስ ቅዱስ ይረዳናል (ዮሐንስ 15:26፤ 16:13-14)።

አሁን፡- ማርቆስ 12:1-11 (ደግሞም፡- ማቴዎስ 21:33-46) አንብቡ።

የወይን አትክልት ሠራተኞች ምሳሌ

ኢየሱስ በመስቀል ላይ ተሰቅሎ ከመሞቱ በፊት የመጨረሻዎቹን ሦስት ቀናት ትምህርት አስተምሮ ነበር። ኢየሱስ የገበሬን ምሳሌ ነገራቸው። የእርሻ ማሳ ባለቤቶች ሠራተኞችን ቀጥረው ማሳቸው ላይ ያሠራሉ።

አንድ ገበሬ በማሳው ላይ የወይን ተክሎችን ተክለ። ይህም የወይን አትክልት ስፍራ ተብሎ ይጠራል። እንስሳትም ወደ አትክልቱ ውስጥ ገብተው እንዳያበላሹበት ዙሪያውን አጥር ሠራበት። እንዲሁም የወይን ፍሬ የሚጨመቅበት መጭመቂያም ቆፈረ። ይህ ስፍራም የወይን ጭማቂ እየተረገጠ የሚወጣበት ስፍራ ነበር። ሌሎችም የወይንን ፍሬ እንዳይሰርቁት ዘበኛ ቆሞ የሚጠብቅበትን ማማ ሠራ። ከዚያም በዚህ የወይን አትክልት ማሳ የሚሠሩና አትክልቱን የሚንከባከቡ ሠራተኞችን ፈልጎ መደበ።

መከሩ በደረሰ ጊዜም የወይን ፍሬና ጭማቂውን እንዲያመጡለት አገልጋዮቹን ወደ ገበሬዎቹ ላከ። እነርሱ ግን ይዘው ደበደቡአቸው፤ ባዶ እጃቸውንም መለሱዋቸው። እንዲያውም አንዳንዶቹን ገደሉአቸው (12:5)።

አሁን፣ «ገበሬው የሚልከው አንድ ሰው ብቻ ቀርቶት ነበር። እርሱም የሚወደው ልጁ ነበር። ከዚያም ልጁን ያከብሩታል በማለት ከሁሉ በኋላ ላከው» (12:6)።

ገበሬዎቹም ልጁ ወደ እነርሱ ዘንድ ሲመጣ ባዩ ጊዜ፣ «ይህማ ዋናው ወራሹ ነው፤ ኑ እንግደለው ርስቱም የእኛ ይሆናል ተባባሉና ይዘው ገደሉት» (12:8)።

ኢየሱስ ይህን ምሳሌ የተናገረው ሊገድሉት ላሉት ለእስራኤል መሪዎች ነበር። ይህንን ያለው ሊያስጠነቅቃቸው ነበር። እግዚአብሔር አገልጋዮቹን ነቢያቶች ወደ እነርሱ ልኮ ነበር፤ ነገር ግን አልሰሟቸውም። ሌሎች ነቢያቶችንም ላከ እነርሱንም አዋረዷቸው (ሉቃስ 11:48)። መጥምቁ ዮሐንስን ላከ፤ እርሱንም ገደሉት። ከዚያም እግዚአብሔር አንድያ ልጁን ኢየሱስ ክርስቶስን ላከ፤ እርሱንም ገደሉት (ኢሳ. 53:10)።

ስለዚህም ይህ ምሳሌ የኢየሱስን አሟሟት የሚያሳይ ነው። እርሱ የሚገደለው የእግዚአብሔር ልጅ መሆኑን በማይቀበሉ ሰዎች እጅ ነው። እነዚህ ሰዎች መንገዱን ሊያዘጋጁ ከኢየሱስ በፊት የተላኩትን ሰዎች እንኳን አልተቀበሉም።

ይህንን ምሳሌ ለዛሬዋ ቤተ ክርስቲያን እንኳን ልናዛምድ እንችላለን። ቤተ ክርስቲያን የእግዚአብሔር እንጂ የሰው ይዞታ አይደለችም። ስለዚህ እግዚአብሔር ቤተ ክርስቲያን መልካም ፍሬ እንድታፈራ ይፈልጋል። በዚህ ምክንያት እርሱ ከጠላቶቻቸው እጅ እየጠበቀ «ሠራተኞቹ» እየተንከባከቡ መልካም ፍሬ እንድታፈራ በአደራ ሰጥቶአቸዋል። ግን የሚያሳዝነው አንዳንድ አገልጋዮች ሁሉን ነገር ለራሳቸው ለማድረግ የመጣራቸው ሁኔታ ነው። ከሚያገኙት መከር ለእግዚአብሔር አይሰጡም። ሌላው ቢቀር እንኳ ለመከሩ ባለቤት ምሥጋና አያቀርቡም። ስለዚህ የመከሩን ጌታ ያሳዝኑታል፤ ደግሞም ያስቆጡታል።

እግዚአብሔር ሕዝቦቹ በንጹሕ ልቦና እንዲወዱትና እንዲያመሰግኑት ይፈልጋል (ዕብራውያን 13:15)።

የሃይማኖት መሪዎች ኢየሱስን የሚከሰቡት ምክንያት ይፈልጉ ነበር።

የካህናት አለቆች ኢየሱስ ይህን ምሳሌ ሲናገር ስለሰሙት፤ «ይዘው የሚያስሩበትን ሁኔታ ይፈልጉ ነበር።» ይህን ምሳሌ ሲናገር፤ ስለ እነርሱ የተናገረ መሆኑን ያውቁ ነበር።

እርሱም እንዲህ አላቸው፤ «ግንቦቻች የናቁት ድንጋይ፤ እርሱ የማዕዘን ራስ ሆነ፤ ይህም ከጌታ ዘንድ ሆነ፤ ለዓይኖቻችን ድንቅ ነው። የሚለውን ይህን መጽሐፍ አላነበባችሁምን?» አላቸው (መዝሙር 118:22-23)።

ብዙ ጊዜ ከብሉይ ኪዳን መጻሕፍት ውስጥ የተወሰዱ ጥቅሶች፤ በአዲስ ኪዳን ውስጥ ተዘውትረው ተጠቅሰዋል (ኢሳይያስ 28:16፤ የሐዋርያት ሥራ 4:11)። በማርቆስ ወንጌል ውስጥ ብቻ፤ ከብሉይ ኪዳን ውስጥ የተወሰዱ 50 ጥቅሶች አሉ። በማቴዎስ ወንጌል ውስጥ ደግሞ ወደ 90 የሚደርሱ ጥቅሶች ከብሉይ ኪዳን ተወስደዋል። «እጅግ በጣም ጠቃሚ የሆነው ድንጋይ» የአዲስ ሕንፃ መሠረት በመሆን ረገድ የመጀመሪያው ነው። ሁለት ግድግዳዎች በሚገናኙበት ስፍራ ላይ ይደረግና የሕንፃው አካል በሙሉ ያርፍበታል። በተመሳሳይ መንገድ የእግዚአብሔር ሕንፃ የሆነው ቤተ ክርስቲያንም በኢየሱስ መሠረት ላይ ያርፋል። እርሱ የሕንፃውን ሁለመና በአንድነት አጠንክሮ ይይዘዋል። የማዕዘኑም ራስ ኢየሱስ ክርስቶስ ነው (ኤፌሶን 2:21-22)። የመዝሙር 117(118) ትርጉምን ኢየሱስ ያውቅ ነበር። ይህ መዝሙርም በቅርብ በእርሱ እንደሚፈጸም ይገነዘብ ነበር።

ኢየሱስ ስለ እነዚህ ሁኔታዎች ለካህናት አለቆችና ለሌሎች የሃይማኖት መሪዎች ተናግሮ ነበር። ይሁን እንጂ፤ የተናገረውን ምሳሌ አልወደዱም ነበር። ደግሞም ስለ ቅዱሳት መጻሕፍት እያስረዳ የተናገረበትንም ሁኔታ አልወደዱም። በቅርቡ እርሱን ለመያዝና ለመግደል ያቅዳሉ። ኢየሱስ አሁንም በምን ሥልጣን ስለ እርሱ እንደሚናገር ይጠይቁት ነበር (11:28)። እግዚአብሔር ለዚህ ሁሉ ለኢየሱስ ሥልጣን መስጠቱን አያውቁም ወይም አያምኑም ነበር።

እግዚአብሔር ኢየሱስን በገደሉት ሁሉ ላይ ይፈርዳል። ስለዚህም ኢየሱስ ከሞተ ከ70 ዓ.ም በኋላ፤ የኢየሩሳሌም ከተማና ቤተ መቅደስ ተደመሰሱ። ከሁሉ የሚብሰው ደግሞ አሁንም ቢሆን፤ የብዙዎቹ ልብ ስለተዘጋ ወደ እግዚአብሔር መንግሥት መግባት አልቻሉም (2ኛ ቆሮንቶስ 3:14)።

ኢየሱስ በሚናገረው ቃልና በሚሰጠው መልስ፤ ፈሪሳውያን ሊያጠምዱት ፈለጉ (12:13)። ሕዝቡ ለሮም መንግሥት ግብር መክፈል እንደማይፈልግ ስለሚያውቁ፤ ኢየሱስን ስለዚህ ግብር አከፋፈል ጠየቁት። እርሱም ሊያጠምዱት ይህን ጥያቄ እንዳቀረቡለት ያውቅ ነበር። ሆኖም፡- «ግብር ክፈሉ» ቢል ሕዝቡ የሚጠላውና የሚቆጣበትም ሆነ። በአንጻሩ «ግብር አትክፈሉ» ቢላቸው እነዚህ መሪዎች ለሂሮድስ ሊነግሩበት ሆነ፤ ስለዚህ መልሶ፤ «አንድ ዲናር አምጡልኝ» አላቸው (12:15)።

እነርሱም የብር ሳንቲም (ዲናር) ሰጡት። ኢየሱስም ዲናሩን ተመለከተ። አብዛኛዎቹ ዲናሮች በላያቸው ላይ የታተመ የንጉሡ ምሥል አለባቸው። በሮማውያን ዲናሮች ላይ ደግሞ የቄሣሩ ሥዕል አለበት።



እርሱም፣ «ይህ መልክ የማን ነው?» ሲል ጠየቃቸው።

እነርሱም መልሰው፣ «የቄሣር ነው» አሉት። እርሱም መልሶ፣ «የቄሣርን ለቄሣር፣ የእግዚአብሔርንም ለእግዚአብሔር ስጡ» አላቸው (12:17)። ከዚህ ከኢየሱስ ትምህርት የምንማረው፣ መንግሥትንም እግዚአብሔርንም የሚያስቀይም ተግባር ሳንፈጽም ደንብንና መመሪያን ጠብቀን መሥራት እንደምንችል ነው።

አሁን፡- ማርቆስ 12:18-34 አንብቡ።

የእግዚአብሔርን እውነት አያውቁም

ቀጥለውም ሰዱቃውያን ወደ ኢየሱስ መጡ። እነዚህ ሰዎች ትንሣኤ መታን መኖሩን አያምኑም ነበር። ወደ ኢየሱስም መጥተው ከብሉይ ኪዳን ሕግ በመጥቀስ ጥያቄ አቅርበው ሲያጠምዱት ሞከሩ፡- «እንድ ሰው ሚስት ቢያገባና ቢሞት፣ እርስዎም አከታትላ ሰባት ባሎች ብታገባ፣ በትንሣኤ ጊዜ የየትኛው ባል ሚስት ትሆናለች?» ሲሉ ጠየቁት (12:20-23፤ ዘዳግም 12:19)።

ኢየሱስም ስሕተታቸውን ሲያስገነዝባቸው፣ «መጻሕፍትን... አታውቁም... ከመታንስ ሲነሡ በሰማያት እንዳሉ መላእክት ይሆናሉ» አላቸው። መላእክት አያገቡም (12:24-27)።

ከዚያም፣ «እኔ የአብርሃም አምላክ፣ የይስሐቅም አምላክ፣ የያዕቆብም አምላክ ነኝ የሚለውን በሙሴ መጽሐፍ ውስጥ አላነበባችሁምን?» አላቸው። እርሱ የሕያዋን አምላክ ነው እንጂ የሙታን አይደለም (ዘጸአት 3:6)። እግዚአብሔር አምላካቸው መሆኑን ቢያሳውቅ ኖሮ፣ እነዚህ ሰዎች አሁንም ሕያዋን በሆኑ ነበር። የራሳቸው ቅዱሳት መጻሕፍት ከሞት በኋላ ሕይወት መኖሩን አስተምረዋቸው ነበር። ግን እነዚህ የሃይማኖት መሪዎች የራሳቸው ቅዱሳት መጻሕፍት የሚናገሩትን ሙሉ በሙሉ አልተገነዘቡም ነበር።

በለዚህ እኛም እንደ እነርሱ እንዳንሆን መጠንቀቅ አለብን። ከዚህ በሕተት ለመጠንቀቅ መጽሐፍ ቅዱሳችንን በሚገባ ማጥናትና መገንዘብ፤ እንዲሁም ቀን በቀን እግዚአብሔርን ራሱን ለማወቅ እንድንችል እንዲረዳን ልንማጽነው ይገባል።

እነዚያ የሃይማኖት መሪዎች እግዚአብሔርን፤ የእርሱን ፍቅር፤ የእርሱን ኃይልና እውነት አለማወቃቸው በይፋ የተገለጠ ነበር (12:24)። በለዚህ ኢየሱስ ክፉ አሳብን በልባቸው የያዙ ሰዎች ብሏቸዋል (ማቴዎስ 9:4)። ታዲያ እነዚህ ክፉ ሰዎች፤ ኢየሱስ በሕተተኛ ነው ብለው ለመወንጀል ሞክረው ነበር። ዛሬም ቢሆን ሰዎች ስለ ኢየሱስ የተሳሳተ ነገርን ይናገራሉ። ይህን ሁሉ እንዲያደርጉ የሚያስገድዳቸው በልባቸው ውስጥ ያለ ክፋት ነው። ይህም የሚመሰክረው፤ እግዚአብሔርን ወይም ቅዱሳት መጻሕፍቱን አለመገንዘባቸውን ነው።

የእግዚአብሔርን እውነት የሚያውቅ የሃይማኖት መሪ

የሕግ መምህር ኢየሱስ ይህን መልስ ሲሰጥ ሰማው። እንዲህ ሲልም ጠየቀው፤ «ለመሆኑ ከእግዚአብሔር ትእዛዛት ሁሉ የሚበልጠው የትኛው ነው?» (12:28)።

ይህ ሰው ኢየሱስን ለማታለል አልመጣም ነበር። ወደ ኢየሱስ የመጣውም ከልቡ ስለ እውነት ለመማር ነበር። ኢየሱስም ተደስቶበት ነበር (12:34)። በወቅቱ ኢየሱስ ይህን ሰው ያስተማረው ትምህርት ይህ ነበር፡-

- ጌታ (ያህዌ) ብቻ አምላክ ነው።
- ጌታ እግዚአብሔር አንድ ነው።
- ከሁሉ በላይ እግዚአብሔርን ውደድ።
- ራስህን እንደምትወድ ሁሉ ባልንጀራህንም ውደድ።

ይህ ሰው ይህ ሁሉ መሆን እንዳለበት ያምን ነበር። ኢየሱስም ይህ ሰው ከእግዚአብሔር መንግሥት የራቀ አይደለም አለ (12:34)። ምናልባትም ይህ ሰው ኢየሱስ የእግዚአብሔር ልጅ መሆኑን አልተገነዘበ ይሆናል።

በእነዚህ ጥያቄዎች ላይ ተወያዩ:-

1. የሃይማኖት መሪዎች በምን ምክንያት ለኢየሱስ ጥያቄዎችን አቀረቡለት (12:13)?
2. መጽሐፍ ቅዱስ የሚናገረውን መንገዝብ በምን ምክንያት ጠቃሚ ሆነ?
3. ክርስቲያኖች በምን መንገድ መንግሥትን መደገፍ አለባቸው? ደግሞስ ክርስቲያኖች መንግሥትን በምን መንገድ ነው መደገፍ የሌለባቸው?
4. ከሁሉ የሚበለጠው ትእዛዝ የትኛው ይመስላችኋል? (ዘዳግም 6:4-5)
5. የሕግ መምህር ለአቀረበለት ጥያቄ፣ ኢየሱስ ምን መልስ ሰጠው? (12:30፣ 31፣ 34)

☛ አሁን:- ማርቆስ 12:35-44 አንብቡ:-

ኢየሱስ ክርስቶስ የማን ልጅ ነው?

ከብዙ ዓመታት በፊት፣ ንጉሥ ዳዊት ስለሚመጣው መሢሕ ወይም ክርስቶስ ጽፎ ነበር። እርሱም «ጌታዬ» ብሎ ጠራው [መዝሙር (110):1]። መሢሐ ከዳዊት ቤተሰብ የዘር ሐረግ እንደሚመጣ አይሁዶች ያውቁ ነበር። ይሁን እንጂ በምድር ላይ የሚነግሥ ንጉሥ ይመጣል ብለው ተስፋ ያደርጉ ነበር።

ኢየሱስ ራሱ የዳዊት ልጅ መሆኑ ብቻ ሳይሆን፣ በዳዊት በራሱ ቃል በመጠቀም፣ መሢሐ የዳዊትም ጌታ መሆኑንም ገልጸላቸው ነበር [መዝሙር (110):1]። አሁን ግን ኢየሱስ ከዳዊት የቤተሰብ የዘር ሐረግ መምጣቱን እናውቃለን። (በገጽ 1 ላይ ያለውን ሣጥን ተመልከቱ)። እንደዚሁም እርሱ ከንጉሥ ዳዊት የላቀ መሆኑን አውቀናል። እርሱ የእግዚአብሔር ልጅ ነው። ኢየሱስ የንጉሥ ዳዊት መሢሕ ወይም ክርስቶስ ነው። ታዲያ እርሱ የእናንተም የሕይወታችሁ ክርስቶስ ነውን?

ሕዝቡ ኢየሱስ እንደ እነርሱ መምህራን አለመሆኑን ያውቃሉ፤ ማለትም የእነርሱ መምህራን:-

- የተለየ ልብስ መልበስ ይወዱ ነበር።

- በገበያ ስፍራ ሰላምታ መቀበልን ይፈቅዱ ነበር።
- ከፍ ያለና የክብር መቀመጫ ይፈልጉ ነበር።
- ለመታየት ብለው ረጅም ጸሎት ያደርጉ ነበር።
- መበለቶችን በመንከባከብና በመርዳት ፈንታ ገንዘብ ይወስዱባቸው ነበር።

ለእግዚአብሔር በፍቅር መስጠት

በቤተ መቅደሱ አደባባይ አሥራ ሦስት ትልልቅ የመባ ሣጥኖች ነበሩ። ካህናቱና ከመባው የሚገኘውን ገንዘብ፣ ለምግብ መግዣና ቤተ መቅደሱን ለሚያጸዱት ሰዎች ደመወዝ ያውሉት ነበር። ኢየሱስም መባው ወደሚሰጥበት ስፍራ አንዲት መበለት ስትመጣ ተመለከተ፤ እርስዋም የነበረችበት ስፍራ ለሴቶች በተፈቀደው ስፍራ ነበር። በዚያም በመባ ሣጥን ውስጥ ሁለት የነሐስ ሣንቲሞችን ጣለች።



ሀብታሞች በትልልቅ ክረጢቶች የከተቱትን የመባ ገንዘብ ወደ ሣጥኖች ይወረውሩ ነበር። ብዙ ገንዘብ ስለነበራቸው መስጠት አይከብዳቸውም ነበር። ግን ይህች መበለት የሰጠችው የነበራትን ገንዘብ ሁሉ ነበር (12:44)። ይህን በማድረጓም ምን ያህል እግዚአብሔርን እንደምትወድ ሊታይ ችሏል።

ለጌታችን ብዙም ጥቂትም መስጠት እንችላለን። ብዙ ገንዘብ ባለን ጊዜ መስጠት ከባድ ነገር ሊሆን አይችልም። ግን ያለንን ሁሉ መስጠት ከባድ ነገር ነው። እግዚአብሔርን በእውነት የምንወደው ከሆነ፣ ያለንን ሕይወታችንንም ሳይቀር እንሰጠዋለን። እንደዚሁም በፈቃደኝነት ልቦና ስጦታዎቻችንንና ሙያዎቻችንን መስጠት አለብን (ዘጸአት 25:2፤ 35:21-29)።

በእነዚህ ጥያቄዎች ላይ ተወያዩ፡-

1. ኢየሱስ ሕዝቡን ምን ጥያቄ ጠየቀ (12:35)?
2. ኢየሱስ እንዴት የዳዊት ልጅ ሆኖ፣ እንዴት የዳዊት ጌታ ሊሆን ይችላል? (ማቴዎስ 1:6፤ 16)?

3. ዳዊት ስለ ኢየሱስ ምን አለ [መዝሙር (110):1]?
4. ኢየሱስ ስለ መበለቲቱ ስጦታ ምን አለ (12:43)?
5. እግዚአብሔርን ከሁሉ በላይ የወደደው የሃይማኖት መሪዎች ወይስ መበለትዋ?

ከምዕራፍ 9-12 ባለው ክፍል ላይ የቀረቡ ጥያቄዎች (መልሶቻቸው በገጽ 63 ላይ ናቸው፡፡)

ሀ. የምርጫ ጥያቄዎች፡- ዐረፍተ ነገሩን በተስማሚው መልስ አሟላ፡-

1. ሀብታሙ ጎልማሳ ሹም...
 - ሀ) ገንዘቡን ሁሉ ለድሆች ሰጠ፡፡
 - ለ) ሕጉን አልጠበቀም ነበር፡፡
 - ሐ) መልካም ሰው ነበር፤ ግን ገንዘቡን መስጠት አልፈቀደም ነበር፡፡
2. ዓይነ ሥውሩ በርጤሜዎስ...
 - ሀ) ኢየሱስ እስከ መለሰለት ጊዜ ድረስ መጮሁን አላቋረጠም ነበር፡፡
 - ለ) ሕዝቡ ዝም እንዲል በነገረው ጊዜ ዝም አለ፡፡
 - ሐ) ኢየሱስ ዝም እንዲል በነገረው ጊዜ ዝም አለ፡፡
3. ኢየሱስ በምን ምክንያት ሕዝቡን ከቤተ መቅደስ ውስጥ አባረረ?
 - ሀ) ምክንያቱም በጸሎት ቤት ውስጥ የማይገባ ተግባር ይፈጽሙ ስለነበረ ነው፡፡
 - ለ) ምክንያቱም ለመጸለይ ሰላምና ጸጥታን ስለፈለገ ነበር፡፡
 - ሐ) ፈሪሳውያንና ጸሐፊዎችን ስለማይወዳቸው ነበር፡፡
4. ለዮሐንስ እንዲያጠምቅ ማን ሥልጣን ሰጠው?
 - ሀ) እግዚአብሔር ለ) ኢየሱስ ሐ) ዮሐንስ ራሱ
5. ኢየሱስ ሲናገር ... አለ
 - ሀ) ሰዎች አይሞቱም
 - ለ) ከሞት በኋላ ሕይወት አለ አለ

ሐ) ከሞት በኋላ ያለው ሁኔታ እንደዚህ ሕይወት ይሆናል አለ

6. ጸሐፊዎች...

ሀ) ረጅም ጸሎት አይጸልዩም ነበር።

ለ) በመጀመሪያው መቀመጫ ላይ አይቀመጡም ነበር።

ሐ) እንደሚፈረድባቸው አያምኑም ነበር።

ለ. የትኞቹ ጥያቄ እውነት (አ) የትኞቹስ ውሸት (ው) ናቸው?

1. ኢየሱስ የእግዚአብሔር መንግሥት እንደ ሕፃናት ላሉት ናት አለ። እ ወይስ ው?

2. ኢየሱስ ሀብታሙን ጎልማሳ ወደደው። እ ወይስ ው?

3. ኢየሱስ የበለሲቱን ዛፍ በረገማት ጊዜ ሞተች። እ ወይስ ው?

4. የወይን ስፍራውን የተከራየው ሰው ለባለቤቱ ጥቂት ፍሬ ሰጠው። እ ወይስ ው?

5. የቄሣር መልክና ስም በሳንቲሙ ላይ ነበር። እ ወይስ ው?

6. ጸሐፊው ባልንጀራን ከመውደድ ይልቅ መሥዋዕትን ማቅረብ ይሻላል አለ። እ ወይስ ው?

ሐ. ትክክል የሆነውን ቃል በባዶው ስፍራ ሙላ

1. እግዚአብሔር አንድ ያደረገውን ማንም ----- አይችልም።

2. ኢየሱስ የመጣው ሕዝቡን ነፃ ሊያወጣው ----- ለመስጠት ነው።

3. ----- መልሶ ያገኘዋል።

4. ራስህን እንደምትወድ ሁሉ፤ ----- መውደድ አለብህ።

5. የወይን ባለቤት በእውነት ልጄን ----- አለ።

6. ----- ለቄሣር መክፈል ይገባል ወይስ አይገባም?

☛ አሁን፡- ማርቆስ 13:1-31 (ደግሞም ማቴዎስ 24:1-35) አንብቡ።

ኢየሱስ ስለ ወደፊቱ አስተማረ

ኢየሱስ በቤተ መቅደስ ውስጥ ያስተምር በነበረበት ጊዜ ሕዝቡ ሊያዳምጥ ወደ ቤተ መቅደስ መጣ (ሉቃስ 21:38)። በመጨረሻውም ላይ ከደቀ መዛሙርቱ ጋር ከከተማው ወጣ ብሎ ወደሚገኘው ወደ ደብረ ዘይት ተራራ ሄደ። ከሸለቆው በአንዱ ጎን ሆኖ ስትታይ፤

የኢየሩሳሌም ከተማ ውብ ሆና ትታያለች። ደቀ መዛሙርቱም ወደ ታላቁ ቅጥርና ወደ ቤተ መቅደሱ ሕንፃዎች አመለከቱ (13:1)።

ኢየሱስ፣ «ድንጋይ በድንጋይ ላይ ሳይፈርስ በዚህ አይቀርም» አላቸው (13:2)። ይህም ከአርባ ዓመት በኋላ ተፈጸመ። ሕዝቡ እንደሚናገረው በቤተ መቅደሱ ላይ የነበረ ወርቅ በእሳት በቀለጠ ጊዜ፣ ወርቁ ወደ ትልልቆቹ ድንጋዮች ስንጥቅጣቂ ውስጥ ፈሰሰ። ከዚያም የሮማ ወታደሮች ወርቁን ለማግኘት ሊሉ እያንዳንዱን ድንጋይ ፈነቀሉ ይላሉ።

ሁላችንም ብንሆን ወደፊት የሚሆነውን ለማወቅ እንፈልጋለን። ግን እኛ ልናውቀው የሚገባንን መልካም ነገር እግዚአብሔር ይነግረናል። ይሁን እንጂ ወደፊት የሚሆነውን አዋቂው እግዚአብሔር ብቻ ነው። ሆኖም አንድ ቀን በቅርቡ ኢየሱስ በደመና ተከብሶ ወደዚህ ምድር ደግሞ እንደሚመጣ ነግረናል (ማቴዎስ 24:30)። ታላላቅ ሕንፃዎችና ድርጅቶቻችን እግዚአብሔር እስከ ፈቀደ ድረስ ብቻ በምድር ላይ ይቆያሉ።

የሚፈጸሙ ነገሮች

ከዚያም ኢየሱስ ስለሚፈጸሙ ነገሮች ለደቀ መዛሙርቱ ነገራቸው። አንዳንዶቹ ከጥቂት ዓመታት በኋላ ተፈጸሙ፤ ሌሎቹ ደግሞ ከብዙ ዓመት በኋላ ተፈጸሙ። ከእነዚህ ድርጊቶች ውስጥ ብዙዎቹ ቀደም ሲል ተፈጽመዋል። የቀሩት በቅርቡ የሚፈጸሙ ሲሆኑ፣ መቼ እንደሆነ ልናውቅ አንችልም።

ኢየሱስም፣ «ማንም እንዳያስታችሁ ተጠንቀቁ» ብሏል (13:5)። ሰዎች የተሳሳቱ ትምህርቶችን ያቀርባሉ፤ ክርስቶስም ነን ይላሉ። እንዲያውም ክርስቶስ እንደ ገና የሚመጣበትን ቀን እናውቃለን በማለት ሰዎችን ያታልላሉ። ኢየሱስም ይህንን «አትመኑ» ብሏል (ማቴዎስ 24:24)።

ሁለቱ የሚፈጸሙ ታላላቅ ነገሮች፡-

1. ቤተ መቅደሱ ይፈርሳል (13:2፤ ማቴዎስ 24:15)። ይህ የተፈጸመው ኢየሱስ ይህን ቃል ከተናገረ ከአርባ ዓመታት በኋላ ነበር።
2. ኢየሱስ ክርስቶስ ዳግም በሥልጣን ተመልሶ ይመጣል። ይህ እንግዲህ ገና የሚፈጸም ነው (13:26)።

የሮም ሠራዊት ይመጣል

ኢየሱስ ለደቀ መዛሙርቱ፡- «ኢየሩሳሌም ግን በጭፍራ ተከባ ስታዩ... ወደ ተራራዎች ይሸሹ» (ሉቃስ 21:20-21)፡፡ ከዚያም ኢየሱስ ስለ ምልክት ተናገረ፡፡ ኢየሱስ የሰጠው ምልክት (13:14)፣ ሮማውያን ቤተ መቅደሱን ለማርከስ ጣዖታትን ወደ ቤተ መቅደስ ውስጥ እንደሚያስገቡ ሊሆን ይችላል (ሉቃስ 21:20)፡፡


እርሱ የተናገራቸው ቃላት፣ ደቀ መዛሙርቱን ለታላቅዋ ከተማ መውደቅ ሊያዘጋጃቸው ችሏል፡፡ ከሮማውያን ሠራዊትም እንዴት ሊሸሹ እንደሚችሉ ነገሮአቸው ነበር፡፡ እግዚአብሔር መጥቶ በተአምር እንደሚደናቸው ማሰብ አልነበረባቸውም፡፡

«ለማናቸውም ነገሮች ወደ ጎላችሁ አትመለሱ» ሲል ኢየሱስ አስጠነቀቃቸው (13:16)፡፡

በ70 ዓ.ም የሮማ ሠራዊት በቲቶ እየተመራ ከተማዋን በሁሉም አቅጣጫ ከበባት፡፡ ከዚያም ክርስቲያኖች ኢየሱስ ተናገሮት የነበረውን ቃል በማስታወስ፣ ከከተማዋ ሸሽተው ወጡ፡፡ የዮርዳኖስን ወንዝ ተሻግረው ወደ ምሥራቅ ለመሸሽ ጊዜ ነበራቸው፡፡

ኢየሱስ ዳግም ይመጣል

ከዚያ በኋላ፣ ትልቅ የመከራ ጊዜ ይሆናል (13:24)፡፡ ይህ በሚሆንበት ጊዜ፣ ኢየሱስ ዳግም ይመጣል፡፡ ግን ይህ የሚሆንበትን ጊዜ አንድም ሰው አያውቅም (13:26፣ 33፣ 35)፡፡



መላእክት እግዚአብሔር ያዘዛቸውን ሥራ ሁሉ እንዲያከናውኑ ተፈጠሩ፡፡ ይሁን እንጂ እነርሱም ቢሆኑ ይህን የእግዚአብሔርን ዕቅድ ሊያውቁት አይችሉም (13:32)፡፡ ግን የኢየሱስን ዳግም መምጣት የሚያሳዩ ምልክቶች ይገለጣሉ (13:24፣ 25፣ 29)፡፡ የበለሲቱን ዛፍ ምሳሌ መገንዘብ አለብን (13:28)፡፡ የእግዚአብሔር መንፈስ የሚዘገይበት ጊዜ ይኖራል፡፡ ግን ይህ መንፈስ በቤተ ክርስቲያን ውስጥ መሥራት ሲጀምር፣ ያኔ የክርስቶስ መምጫ መቃረቡን ታውቃላችሁ፡፡

እግዚአብሔር በከተሞችና በሕዝቦች ላይ መፍረድ በሚጀምርበት ጊዜ ይህ ራሱ የክርስቶስን ዳግም መምጣት ያሳያል። ይህ ምልክትም ሰዎች ቆም ብለው ስለ እግዚአብሔር እንዲያስቡ ያደርጋቸዋል። የሁሉም ፈራጅ የሆነውን እግዚአብሔርን መፍራት አለብን። እርሱን በልባችሁ ባትቀበሉት፤ የኋላ ኋላ እንደ ፈራጃችሁ በፊቱ ትቆማላችሁ (ማቴዎስ 25:30፤ ዕብራውያን 10:27)።

ኢየሱስ በተለመደው የማረጋገጫ ቃሉ፤ «ሰማይና ምድር ያልፋሉ ቃሌ ግን አያልፍም» ብሏል (13:31)።

ደቀ መዛሙርቱ ግን፤ «መቼ ተመልሰህ ትመጣለህ?» ብለው ጠይቀውት ነበር። ኢየሱስም ለዚህ ጥያቄአቸው መልስ ሰጠ። ይህንንም እንዲገነዘቡ ለመርዳት አንድ ምሳሌ ነገራቸው (13:34-36)። መልሱንም ሲሰጣቸው የዳግም መምጣቱ ምሥጢር ይገባቸው ዘንድ ይህን ምሳሌ በመንገር ነቅተው ዳግም መምጣቱን እንዲጠባበቁ አሳስባቸው።

«ለእናንተም የምነግራችሁን ሁሉ እላለሁ» ትጉ አላቸው (13:37)። ኢየሱስ ተመልሶ የሚመጣበትን ጊዜ ማንም አያውቅም። እርሱ ራሱ እንኳን የማያውቅ መሆኑን ተናግሮአል (13:32)!

ስለ ቤተ ክርስቲያን ያሳሰበን ዘንድ በቁጥር 34 ላይ የተነገረውን ቃል መጠቀም እንችላለን፡-

- ቤተ ክርስቲያን የኢየሱስ ክርስቶስ ናት።
- ተከታዮቹ እንዲንከባከብዋትና እንዲጠብቁዋት አደራ ሰጥቷቸዋል።
- እያንዳንዳቸው የሚያከናውኑት ተግባር አላቸው።
- የኢየሱስን ተመልሶ መምጣት መጠባበቅ አለብን። ታዲያ ኢየሱስ ተመልሶ በሚመጣበት ጊዜ «ተኝተን» ያገኘን ይሆን (13:36)?

ኢየሱስ እንደ ገና በሚመጣበት ጊዜ፤ እንደ ንጉሥ ኢየሱስ ሆኖ ከብሮ ይመጣል! በሰማይ መላእክት ታጅቦ ይመጣል (ማቴዎስ 24:30-31)። በዚህንም ጊዜ መላእክቱ የእግዚአብሔር ሰዎች ከእርሱ ጋር ለዘላለም ይሆኑ ዘንድ ይወስዱዋቸዋል (13:27)።

አንድ ሲወርድ ሲዋረድ የመጣ አባባል እንደሚለው፤ መሢሐ በሚመጣበት ጊዜ ወደ ኢየሩሳሌም የሚገባው በምሥራቅ በር በኩል

ነው ይላል። ይህ በር ዛሬ ዝግ ነው። ይህ አባባል የተመሠረተው በቅዱሳን መጻሕፍት ላይ ነው (ሕዝቅኤል 44:1-3)።

ኢየሱስ የተለያዩ ጦርነቶችና የመሬት መንቀጥቀጥ እንደሚኖሩ ያሳስባል (13:8)። ሰዎች እንደሚራቡና ብዙ ዓይነት መከራም እንደሚደርስባቸው ይናገራል (13:9-13)። ግን በዚህ ሁሉ መሃል፣ «ለአሕዛብ ሁሉ የመንግሥት ወንጌል በዓለም ሁሉ ይሰበካል» (ማቴዎስ 24:14)። በዚህ በመጨረሻው ጊዜ የሐሰት መምህራን ይነሣሉ (13:22)። ሆኖም ወንጌል በስፋት ይሰበካል። ለነገሥታት ሳይቀር ይታወቃል። የክርስቶስ ተከታዮች ይታሰራሉ፤ መከራም ይደርስባቸዋል። ሆኖም በጽናት ለእርሱ ይመሰክራሉ። ይህን ለማድረግ እንዲችሉ፣ የኢየሱስን መምጣት በንቃት በመጠባበቅ በርትተው ሊሠሩ ይገባል።

በእነዚህ ጥያቄዎች ላይ ተወያዩ፡-

1. በቤተ ክርስቲያን ሕንፃዎቻችን መኩራራት ተገቢ ነው?
2. ኢየሱስ በመጨረሻ ጊዜ ምን ይመጣል አለ? (13:8፣ 9)
3. ክርስቲያኖች ወደ ሽንጎ ቢወሰዱ ምን እንደሚናገሩ መጨነቅ የሌለባቸው በምን ምክንያት ነው? (13:11)
4. ወላጆች፣ ወንድማማቾችና እሳትማማቾች እንዲጠላሉ የሚያደርጉዋቸው ነገሮች ምንድን ናቸው (13:12-13)?
5. በእግዚአብሔር ላይ ባላቸው እምነት በሚጸኑ ሰዎች ላይ ምን ይደርሳል (13:13)?
6. ኢየሱስ እንደገና ስለሚመጣበት ጊዜ ለደቀ መዛሙርቱ ምን ነገራቸው (13:32)?
7. የኢየሱስን ዳግም መምጣት እንዴት ልንጠባበቅና ዝግጁዎች ለመሆን እንችላለን? ኢየሱስ በማንኛውም ጊዜ ዳግም ሊመጣ ይችላል!
8. መከራ በመጣ ጊዜ በእግዚአብሔር ለመተማመን ዝግጁዎች ናችሁ? ሐሰተኞች መምህራን መጥተው ክርስቶስ (መሢሕ) ነን በሚሉበት ጊዜ ሳትናወጡ ሁልጊዜ በኢየሱስ ትታመናላችሁ?
9. ኢየሱስ ዳግም መምጣቱን በመጠባበቅ ላይ እያላችሁ ምን ማድረግ ይኖርባቸዋል?

10. ሐሰተኛ አስተማሪ ወደ ከተማችሁ ቢመጣ፤ ሐሰተኛ መሆኑን እንዴት ልታውቁ ትችላላችሁ?

ኢየሱስ ጊዜው የከፋ ይሆናል ብሏል። ዛሬ በዓለም ላይ ማንኛውም ዓይነት ዘመናዊ የሳይንስ ፈጠራ አለ። ይሁን እንጂ በዚያው ልክ የሰው ልብ አልተለወጠም። ሰይጣን የአጋንንት አለቃ ከምን ጊዜውም ይልቅ ሰዎችን ለማታለል እየፈጠነ ነው (ኤርምያስ 17:9፤ 1ኛ ጴጥሮስ 5:8)።

አሁን፡- ማርቆስ 14:1-11 (ደግሞም ማቴዎስ 26:6-13) አንብቡ።

ሰዎች ለኢየሱስ እንዴት ፍቅራቸውን እንደሚገልጹ

በቢታኒያ በዚያ ምሽት አንዲት ሴት ምን ያህል ኢየሱስን እንደምታከብርና እንደምትወድ ለመግለጽ አንድ ነገር አደረገች።

ኢየሱስ በስምዖን ቤት ነበር (ማቴዎስ 26:6)። በዚህን ጊዜ ኢየሱስ፤ አልዓዛርና ደቀ መዛሙርቱ በጠረጴዛው ዙሪያ ተቀምጠው ሳሉ ማርታ ምግብ አቅርባ ታስተናግዳቸው ነበር።

ኢየሱስም እየተመገበ እያለ፤ አንዲት ሴት እጅግ ውድ የነበረ ናርዶስ ሽቶ ይዛ መጣች። የሽቶው መዓዛ ማራኪ ነበር። ሽቶውንም በሙሉ ለማፍሰስ ብልቃጡን መስበር ነበረላት። ከዚያም ሽቶውን በኢየሱስ እግሮች ላይ አፍስሳ በጸጉርዋ አበሰችው። ቤቱም በዚህ ደስ በሚያሰኝ የሽቶ መዓዛ ተሞላ።

ሴትዮዋ በፈጸመችው መልካም ተግባር ኢየሱስ ደስ ያለው ሲሆን፤ ይሁዳ አስቆርቱ ግን ተበሳጩ። ለክርስቶስ የነበራትን አክብሮትና ፍቅር ስላሳየች ይሁዳ ነቀፋት። እርሱም ሽቶው እኮ ተሸጦ ገንዘቡ ለድሆች ቢሰጥ የተሻለ ነበር አለ። ይህን ይበል እንጂ በእውነት ለድሆች አስቦ አልነበረም። ይሁዳ ሌባ ነበር። በመሠረቱ ግን የኢየሱስና የደቀ መዛሙርቱ ገንዘብ ያዥ ነበር። ግን ሌባ ስለነበረ ከያዘው ገንዘብ እየወሰደ ለራሱ ይጠቀም ነበር።

ኢየሱስም ሁኔታቸውን ተመልክቶ፤ «ተዉአት፤ ስለምን፤ ታደክሟታላችሁ?» ካላቸው በኋላ ቀጥሎ፤ «መልካም ሥራ ሠርታልኛ ለች» አለ (14:6)። ከዚያም ስለ ድሆች ሲናገር፤ «ድሆች ሁልጊዜ ከእናንተ ጋር ይኖራሉና በማናቸውም በወደዳችሁት ጊዜ መልካም ልታደርጉላቸው ትቻላላችሁ፤ እኔ ግን ሁልጊዜ ከእናንተ ጋር አልኖርም» አለ (14:7)።

ይህች ሴት ኢየሱስ ገና በሕይወት እያለ ያንን መፃዛው ያማረ ሽቶ በኢየሱስ እግሮች ላይ አፈለሰችለት። (ኢየሱስ በቅርቡ እንደሚቀበር ያውቅ ነበር።) ኢየሱስ አብረውት በማዕድ ለነበሩት ሰዎች፣ ሴትዮዋ የፈጸመችው መልካም ሥራ መታሰቢያ ሆኖአት እንደሚኖር ነገራቸው (14:9)። ይህ የሴትዮዋ መልካም ሥራ ትምህርት አለው። ስለዚህ ቤተሰቦቻችሁ አብረዋችሁ እያሉ ውደዱዋቸው። እነርሱን በመውደድ፣ ለኢየሱስ ያለንን ፍቅራችንን እንገልጻለን። እስትንፋስ እያላችሁ ጌታችሁን አምልኩ (መዝሙር 150:6)።

በእነዚህ ጥያቄዎች ላይ ተወያዩ፡-

1. ሴትዮዋ ኢየሱስ በቅርብ እንደሚሞት ታውቅ ነበር ብለህ ታስባለህ?
2. ይሁዳ በምን ምክንያት ሽቶው ባከነ ያለ ይመስላችኋል? (14:5)
3. ኢየሱስ ስለ ድሆች ምን አለ (14:7)? እኛ እንድንረዳቸው ይፈልጋል?
4. እኛ ለኢየሱስ እጅግ ውድ የሆነ ሽቶ መስጠት አንችልም። እግዚአብሔር ምን እንድንሰጠው ይፈልጋል?
5. ይሁዳ በኢየሱስ ላይ ምን ለማድረግ ዐቅዶ ነበር (14:10-11)?



አሁን፡- ማርቆስ 14:12-31 (ደግሞም ማቴዎስ 26:17-35) አንብቡ።

የኢየሱስ የመጨረሻው እራት

ኢየሱስ በምድር ላይ ከመኖሩ ከብዙ ዓመታት በፊት፣ የእስራኤል ሕዝብ በግብፅ ውስጥ ለ430 ዓመታት ባሪያ ሆነው ይኖሩ ነበር። ኋላ ግን እግዚአብሔር በታላቅ ኃይሉ ከግብፅ አወጣቸው [በመዝሙር (106):7-

11]። በፋሲካ ጊዜም እግዚአብሔር ያደረገላቸውን ውለታ ያስቡ ነበር። ማርቆስ ይህን ባሕል ይገልጻል።

በግብፅ በነበሩ ጊዜ ጠቦት አርደው ሳለ የሞት መልአክ እንዳለፋቸው ሁሉ፣ በዚያ እያንዳንዱ ቤተሰብ በግ ያርድ ነበር። ቤተሰቡ ተሰብስቦ በፋሲካ ጊዜ ይመገብ ነበር። ዛሬም ቢሆን አይሁዳዊ ቤተሰብ ሁሉ ተሰብስቦ ይህን «የሳዳ ምግብ» የሚባለውን ይመገባል።

በፋሲካ ጊዜ፣ ሕዝቡ የአገሪቱ ከተለያዩ አቅጣጫዎች፣ እንዲሁም ከተለያዩ ሩቅ ስፍራዎች ወደ ኢየሩሳሌም ይመጣ ነበር።

ኢየሱስም የፋሲካን ምግብ ከደቀ መዛሙርቱ ጋር ተመገበ። የፋሲካ ምግብ የሚበላው በምሽት ነው። የምሽት ምግብ በዘወትር ስሙ የሚጠራው «እራት» ተብሎ ነው። ይህ ምግብ የመጨረሻው የጌታ እራት ነበር። በየስፍራው ያሉ ክርስቲያኖች ይህን የአንድነት ምግብ ያስታውሱታል። የኢየሱስን ሞት በመስቀል ላይ የሚያስቡበት የተለየ ጊዜ ነው። የሚመገቡትም ዳዖ (ሕብስት) እና የሚጠጡትም ወይን ነው። ብዙ ቤተ ክርስቲያኖችም ይህን የአምልኮ ሥርዓታቸው አካል ያደርጉታል። አንዳንዶች ደግሞ፣ «እንጀራ መቁረስ» ወይም «ቁርባን» ይሉታል። ጌታችን ከመሞቱ በፊት በመጨረሻው ዕለት የበላው ምግብ መታሰቢያ በመሆኑ ብዙ ጊዜ «የጌታ እራት» ተብሎ ይጠራል።

ደቀ መዛሙርቱም፣ «ፋሲካን ትበላ ዘንድ ወዴት ሄደን ልናስናዳ ትወዳለህ?» ሲሉ ጠየቁት (14:12)። ኢየሱስም መልሶ፣ «ወደ ከተማ ሂዱ፤ ማድጋ ውኃ የተሸከመ ሰውም ይገናኛችኋል፤ ተከተሉት ...» (14:13) አላቸው። ብዙ ጊዜ ውኃ የምትሸከም ሴት ነበረች። ግን ውኃ ተሸክሞ ያገኘት ሰው ወንድ ነበር። ይህ ሰውም ፋሲካን ሊፈስኩበት ወደሚችሉ የተዘጋጀ ክፍል ወሰዳቸው። ምግቡም የጠበት በግ ሥጋ፣ እርሾ የሌለው እንጀራ፣ ቅጠላ ቅጠል፣ መረቅና ወይን ነበር።

ይህ የመጨረሻው እራት የጌታቸውን ሞት ያሳስባቸው ነበር። ሆኖም ከዚያ በላይም ያሳስባቸው ነበር። ከብዙ ዓመታት በፊት በግብፅ በነበሩ ጊዜ የመጀመሪያው ፋሲካ በግ ደም በመዝጊያቸው መቃንና ጉብን ላይ ተረጭቶ ነበር (ዘጸአት 12:7፣ 13)። ይህን በማድረጋቸው፣ የሞት መልአክ በእስራኤል ልጆች ላይ ሊያልፍና ከሞት ሊድኑ ቻሉ። አሁን ግን እውነተኛው «የእግዚአብሔር በግ» ነበር። በፋሲካ ጊዜ ሊሞት ነው። በቅርብ ቀናት ውስጥ የሚሞት «የእግዚአብሔር በግ»። የኃጢአታችንን ዋጋ ለመክፈል ደሙ ፈሰሰ (በዕብራውያን 9:12)። ሞቱም የአማኞችን ሕይወት በሙሉ ያድናል።

ተቀምጠውም በመመገብ ላይ ሳሉ ኢየሱስ፣ «ከእናንተ አንዱ ከእኔ ጋር የሚበላው አሳልፎ ይሰጠኛል» አለ (14:18)። ኢየሱስ ይህን ሲል፣ አንድ ሰው አሳልፎ ለጠላቶቹ እንደሚሰጠው ሲናገር ነው። ይህን ጊዜ እያንዳንዳቸው፣ «እኔ እሆንን?» ይሉት ጀመር (14:19)። ኢየሱስን አሳልፎ የሚሰጠው ይሁዳ ነበር (ማቴዎስ 26:25)።

ይሁዳም ከእንጀራው ጥቂት አብሮአቸው ከበላ በኋላ ወጥቶ ሄደ (ዮሐንስ 13:30)።

ኢየሱስም፤ «የሰው ልጅስ ስለ እርሱ እንደ ተጻፈ ይሄዳል» (14:21፤ ኢሳይያስ 53:8-9)።

«ለመታሰቢያዬም አድርጉት»

ሲበሉም ኢየሱስ እንጀራ አንሥቶ ባርኮ፤ ቆርሶ፤ ለደቀ መዛሙርቱ ሰጣቸውና፤ «ስለ እናንተ የሚሰጠው ሥጋዬ ይህ ነው፤» ካለ በኋላ ይህን ለመታሰቢያዬ አድርጉት» አላቸው።

እንጀራ ባርኮ ቆርሶ ከሰጣቸው በኋላ፤ «ጽዋውንም አንሥቶ አመስግኖ ሰጣቸውና ይህ ስለ ብዙዎቹ የሚፈስስ የአዲስ ኪዳን ደሜ ነው» አላቸው።

ኢየሱስ ደቀ መዛሙርቱን በጠራቸው ጊዜ ተከተሉት። ከዚያም ስለ መንግሥተ ሰማያት አስተማራቸው። የመጨረሻውንም የጌታ እራት አብረውት በሉ። ስለ ስቅለቱ፤ ስለ ትንሣኤውና ስለ ዕርገቱም ነግሯቸው ነበር። አሁን ደግሞ ጠላቶቹ ተሰብስበው ሲገድሉት ሊመለከቱ ነው።

ከዚህ ቀን በኋላ የፋሲካን እራት እንደ ጌታ እራት አድርገው ሊያስቡት ነው። የእንጀራውንና የወይኑን ትርጉም ሊያስታውሱ ነው። ከኃጢአትና ከሞት ሊያድነን የሞተውን ክርስቶስን ሊያስታውሱት ነው። ኢየሱስ ተከታዮቹ በአንድነት ተሰብስበው እንጀራ ሲቆርሱና ወይኑን ሲጠጡ ሞቱን እንዲያስቡ ጠይቋቸዋል።

ኢየሱስ ደቀ መዛሙርቱ እንደሚክዱት ነግሮአቸው ነበር

ኢየሱስ ስለዚህ ነገር አሳስቦአቸው ነበር (14:27-30)። ማለትም፡-

- ሁሉም ትተውት እንደሚሸሹ፤
- ጴጥሮስ አላውቀውም ብሎ ሦስት ጊዜ እንደሚክደው፤

ዓለምን ለማዳን የእግዚአብሔር ዕቅድ

እግዚአብሔር ልጁ አልፎ እንደሚሰጥ ያውቅ ነበር።

- ቁጥር 15፡- ፋሲካን የሚበሉበት ክፍል ዝግጁ ነበር። (ይህ ድርጊቱ የሚፈጸምበት ጊዜና ቦታ ነበር።)
- ቁጥር 18፡- ኢየሱስን አሳልፎ ለመስጠት አንድ ሰው ተዘጋጅቶ ነበር። (ይህ ደግሞ እንዴት እንደሚፈጸም ነበር።)
- ቁጥር 24፡- ደቀ መዛሙርቱ በኢየሱስ ደም አማካይነት አዲስ ጅምር ለማድረግ ዝግጁ እንዲሆኑ ተደርገዋል። (ይህ ለምን እንደሚፈጸም ነው።)

ኢየሱስ ከመሞቱ ቀደም ብሎ ሁለት ተራ ነገሮችን አንሥቶ ልዩ ትርጉምን ሰጣቸው፡-

1. እንጀራ፡- ስለ ሥጋው የሚያሳስበን፤ እንጀራ የሕይወት ምግብ ነው። እንጀራ የሚቆረሰው ሕይወትን ሊሰጠን ነው። የኢየሱስ ሥጋ በምስማሮች ተቸንክሯል፤ በጦር ተወግቶአል፤ በድብደባና በእሾህ ተጎድቶአል፤ ግን አጥንቶቹ አልተሰበሩም።
2. ወይን፡- (የወይን ፍሬ ጭማቂ) ደሙን ለእኛ የሚያሳስብ፤ ደግሞም ለእኛ የፈሰሰ። መሥዋዕቱንና ሞቱን ያሳስበናል። የኢየሱስ ሞት ሕይወትን ይሰጠናል።

እነዚህ ሁለት ነገሮች የኢየሱስ ሞት ምልክቶች ናቸው። በመስቀል ላይ በሞተ ጊዜ ምን እንዳደረገልን፤ ዘወትር ያስታውሰናል (ሉቃስ 22:19)። ሥጋው ለእኛ በመቆረሱና ደሙ በመፍሰሱ፤ የኃጢአታችንን ይቅርታ እናገኛለን። አስታውሱ ደም ሳይፈስ ማንም ሰው ይቅርታ ሊያገኝ አይችልም (ዕብራውያን 9:22)። ይህም እንዲሆን የእግዚአብሔር ዕቅድ ነበር።

- በቅዱሳት መጻሕፍት ውስጥ እንደተናገረው፤ ኢየሱስ ሊሞት አስፈላጊ ነበር (ዘካርያስ 13:7)።

- ከሞተና ከተነሣ በኋላ፣ በገሊላ አግኝቶአቸው ስለተፈጸመው ሁሉ መግለጽ ነበረበት።

ሆኖም ደቀ መዛሙርቱ ይህ ሁሉ እስከ ተፈጸመ ድረስ የሚያውቁት ምንም ነገር አልነበረም።

በእነዚህ ጥያቄዎች ላይ ተወያዩ፡-

1. ኢየሱስ የፋሲካን እራት ሊበላ ለፈለገበት ቤት ባለቤት ደቀ መዛሙርቱ ምን ጥያቄ ጠየቁት (14:14)?
2. ኢየሱስ አላልፎ የሚሰጠውን ሰው እንዴት አድርጎ አመለከተ (14:20)?
3. ይሁዳ ምን አደረገ (ማቴዎስ 26:14-16)?
4. እግዚአብሔር የሚሆነውን ነገር ያውቃል ብላችሁ ታምናላችሁ?
5. የኢየሱስ ማስጠንቀቂያዎችና ተስፋዎች ይገቡዎቻችኋል?

☛ አሁን፡- ማርቆስ 14:32-52 (ደግሞም ማቴዎስ 26:36-56) አንብቡ።

ኢየሱስ በአትክልቱ ስፍራ ይጸልያል፣

እንዲሁም ይሠቃያል

የኢየሱስ ደቀ መዛሙርቱ የነበረው የሐንሰ፣ ኢየሱስ በዚህን ጊዜ የተናገረውን አብዛኛውን ነገር ጽፎልናል። ስለዚህ እነዚህን የሐንሰ የጸፋቸውን ፍሬ ነገሮች ቀጥላችሁ አንብቡ (ክዮሐንስ 14:1 እስከ 17:25 ድረስ አንብቡ።)

ከዚያም ኢየሱስ ደቀ መዛሙርቱን ይዞ የቄድሮንን ወንዝ ተሻግሮ ወደ ጌቴሴማኒ የአትክልት ስፍራ ሄደ። የአትክልት ስፍራውም በደብረ ዘይት ተራራ ላይ ነበር። ኢየሱስ በዚህ ተራራ ላይ ሆኖ ከሸለቆው ባሻገር የሚወዳትን ኢየሩሳሌምን ሊመለከት ይችል ነበር። ወደዚህ ስፍራ የሄደውም በጥልቅ ኃዘን ለመጸለይ ነበር።

«በዚህ ቆዩ ከእኔም ጋር ትጉ» አላቸው። ጥቂትም ወደ ፊት እልፍ ብሎ በፊቱ ወደቀና ጸለየ። ከማዘኑ የተነሣ የሚሞት መሰለ።

«አባ አባቴ» አለና ጮኸ። ቀጥሎም፣ «ይህቺን ጽዋ ከእኔ ውሰድ። አንተ የምትወደው እንጂ እኔ የምወደው አይሁን» አለ (14:36)።

ኢየሱስ ውስጡ ክፉኛ ተጎድቶ ነበር። የሕዝቡ ኃጢአት ሊገድለው ነው! የሃይማኖት መሪዎች ጥላቻ ወደ ሞት ሊያደርሰው ነው። ኢየሱስ ስለ እነርሱ ኃጢአት የሚሞት ስለሆነ ሊጣላቸው አልፈለገም። ምንም ኃጢአት አላደረገም። የእግዚአብሔር ፍጹም መስዋዕት ሆኖ ለመሞት ፈቅዶአል። በዚህ የመስዋዕትነቱ ደም እግዚአብሔር ለአንዴና ለመጨረሻ የሕዝቡን ኃጢአት ይቅር ይላል። ኢየሱስ ይህን ያውቃል። ውስጡን ይሰማው በነበረ ሕመም ይሠቃይ ነበር። ይህ ሕመሙ ሳይዘገይ ወደተቀረው የአካሉ ክፍል ይሰራጫል። እናም ኢየሱስ በዚህ መንገድ ለሰዎች ሁሉ ተሠቃየ።

ኢየሱስ ለእናንተም ኃጢአት ሲል ነው ተሠቃይቶ የሞተው! የእግዚአብሔር ዕቅድ በማንኛውም ጊዜ፣ በማንኛውም ስፍራ ሰዎችን ማዳን ነው። መስዋዕትነቱ በከንቱ እንዳይሆን፣ አሁን ወደ ኢየሱስ ኑ። የእርሱ ሞትና ደም ለኃጢአታችሁና በጊዜው ለነበሩ ሰዎች ኃጢአት ዋጋ ተከፍሏል። ኢየሱስ በእናንተ ፈንታ ስለሞተ፣ እግዚአብሔር ኃጢአታችሁን ይቅር ይል ዘንድ ጸልዩ።



ኢየሱስ እየጸለየ እያለ ደቀ መዛሙርቱ ተኙ። ኢየሱስም ተመልሶ ወደ እነርሱ መጥቶ፡- «ወደ ፊተና እንዳትገቡ ትጉና ጸልዩ። መንፈስ ተዘጋጅታለች ሥጋ ግን ደካማ ነው» አላቸው።

ኢየሱስ እንደገና ሄዶ ጸለየ። ደግሞም ሲመለስ እንቅልፍ ይዟቸው አገኛቸው። ለሦስተኛ ጊዜ ወደ እነርሱ መጥቶ፡- «እንግዲህስ ተኙ ዕረፋም ይበቃል፤ ሰዓቲቱ ደረሰች፤ እነሆ፣ የሰው ልጅ በኃጢአተኞች እጅ አልፎ ይሰጣል» አላቸው (14:41)። ኢየሱስም ችቦዎችን ባየ ጊዜ ሎሌዎች ሊይዙት እንደ መጡ ገባው።

ደቀ መዛሙርቱ ተግተው በመጸለይ እንዲበረቱ እርሱ በፈለገበት ሰዓት፣ እነርሱ ግን ይህን ሊያደርጉ አልቻሉም። ቀጥሎ የሚሆነው ነገር ምን እንደሆነ አልገባቸውም ነበር። እንግዲህ «ተግታችሁ ጸልዩ» ተብሎ ለደቀ መዛሙርት የተሰጠው ማስጠንቀቂያ ለእኛም መልእክት አለው።

የኢየሱስ መያዝ

ወዲያውም፤ ይሁዳ ከቤተ መቅደስ ጠባቂዎችና ከካህናት አለቆች ጋር መጣ። አብረውት የመጡ ብዙ ሰዎች ሰይፍና ጎመድ ይዘው ነበር (14:43)። ይሁዳም፤ «የምስመው እርሱ ነው ያዙት ተጠንቅቃችሁም ውሰዱት» አላቸው።

ኢየሱስም፤ «ወንበዴ እንደምትይዙ ሰይፍና ጎመድ ይዛችሁ ልትይዙኝ መጣችሁን? በመቅደስ ዕለት ዕለት እያስተማርኩ ከእናንተ ጋር ስኖር አልያዛችሁኝም» አላቸው (14:48-49)።

ከዚያም ሎሌዎቹ ኢየሱስን ያዙት። እርሱ ግን ሳይበሳጭ በተረጋጋ መንፈስ እንደ አመጣጣቸው ተቀበላቸው። ደቀ መዛሙርቱ ግን እንደ እርሱ የተረጋጉና ሰላማውያን አልነበሩም። ከእነርሱ መካከል አንዱ፤ «ጌታ ሆይ፤ በሰይፍ እንምታቸውን?» አለው (ሉቃስ 22:49)።


ኢየሱስ መጣላት እንደማይፈልግ በግልጽ ተናግሮአል። ከዚያም ደቀ መዛሙርቱ ሁሉ ሸሹ። ኢየሱስ በሊቀ ካህኑ ፊት ሊመረመር ወደ እርሱ ቀረበ።

አሁን፡- ማርቆስ 14:53-72 (ደግሞም ማቴዎስ 26:57-75) አንበቡ።

የጴጥሮስ መፈተን

ሁለት ዐበይት ነገሮች ጎን፤ ለጎን ይሄዳሉ፡- (1) የኢየሱስ መመርመር፤ እና (2) የጴጥሮስ መፈተንና ጋላም መካዱ ነው። ጴጥሮስ ፈርቶ ነበር፤ ሆኖም ኢየሱስን በሩቅ ሆኖ ይከተለው ነበር (14:54)።

ሎሌዎቹም ኢየሱስን ወደ ሊቀ ካህኑ ግቢ ወሰዱት። ጴጥሮስ ወደ ውስጥ እንዲገባ አንድ ሰው ሳይረዳው አልቀረም። አንዲት ገረድ ወደ እርሱ ዘንድ ቀርባ፤ «አንተ ከኢየሱስ ጋር ነበርክ» አለችው። ጴጥሮስ ግን ካደ። «የምትይውን አላውቀውም፤ አላስተውልምም» አለና በሩን ተጠግቶ ቆመ (14:69-70)። ይህች



ገረድ እዚያ አይታው እዚያ ለነበሩት፤ «ይህም ከእነርሱ ወገን ነው» አለች። ግን ጴጥሮስ እንደገና ካደ።

ሌሎች ደግሞ፤ «ገሊላዊ ነህ። አነጋገርህ ስለሚያጋልጥህ፤ በእርግጥ አንተም ከእነርሱ አንዱ ነህ» አሉት (ማቴዎስ 26:73)። በዚያን ጊዜ ጴጥሮስ፤ «ሰውዬውን አላውቅም!» ብሎ ይረግምና ይምል ጀመር።

ከዚያም ጴጥሮስ ዶሮ ሲጮህ ሰማ። እናም ኢየሱስ የተናገረው ቃል ትዝ አለው (14:30፤ 72)። ወደ ጨለማውም ወጥቶ መራራ ልቅሶ አለቀሰ። (ምናልባትም ስለዚህ ሁኔታ ማርቆስን አጫውቶት ይሆናል።) ክርስቶስን ለመከተል ጎበዝ መሆን ብቻ አይበቃም። ጠንካሮች መሆን እንድንችል መንፈስ ቅዱስ ያስፈልገናል (ሮሜ 8:26)።

የኢየሱስ መመርመር

በመጀመሪያ ኢየሱስን ይዘው ወደ ቀድሞው ሊቀ ካህናት ወደ ሐና ዘንድ ወሰዱት። በጊዜው ሊቀ ካህናት የነበረው የሐና ልጅ ቀያፋ ነበር።

ከዚያም ሸንጎው በኢየሱስ ላይ ለመፍረድ ተሰበሰበ (14:53)። ግን ይህ ፍርድ ፍትሐዊ አልነበረም።

- ምርመራው የተካሄደው በምሽት ሲሆን፤ ይህም ከአይሁድ ሕግ ጋር የሚቃረን ነበር።
- ዝቅተኞቹ ዳኞች አስቀድመው የፍርድ ቃላቸውን በድምፅ ምርጫ ማቅረብ ሲኖርባቸው፤ ሊቀ ካህናቱ አስቀድሞ የፍርድ ምርጫውን አሰማ።
- አሥረኛው ላይ ምንም ዓይነት መብቱን የሚያጎድፍ ሁኔታ ሊፈጸም የማይገባ ሆኖ ሳለ፤ እነርሱ ግን በኢየሱስ ላይ ተፋብት፤ ደግሞም መቱት።
- አሥረኛው የፈጸመው ወንጀል ለሞት የሚያደርሰው ሆኖ ቢገኝ እንኳ፤ እስከሚቀጥለው ቀን ድረስ ዳኞች እንዲፈርዱበት መብት የላቸውም ነበር።
- መላው የሸንጎ አባላት መምህራንና ሽማግሌዎች ሁሉ ኢየሱስን «የሚገድሉበትን» ምስክር ይፈልጉ ነበር (14:55)።
- ብዙዎቹ በእርሱ ላይ የሐሰት ምስክርነትን መስክሩ። ኢየሱስ ግን ምንም ዓይነት ኃጢአት አልነበረበትም (ዕብራውያን 4:15)።

- የሚወነጅሉት የሐሰት ምስክሮች ተሰበሰቡ።

ይሁን እንጂ ስለ ኢየሱስ የሰጡት የምስክርነት ቃል እርስ በርስ ስላልተስማማ በዚህ ምክንያት ሊቀ ካህናቱ «አንዳች አትመልስም?» ሲል ኢየሱስን ጠየቀው። እርሱ ግን ለውሸታቸው ምንም ሳይመልስ ዝም አለ። ግን ሊቀ ካህናቱ፤ «የብሩክ ልጅ ክርስቶስ አንተ ነህ?» ብሎ በጠየቀው ጊዜ፤ ኢየሱስም መልሶ፤ «እኔ ነኝ፤ የሰው ልጅም በኃይል ቀኝ ሲቀመጥ በሰማይ ደመና ሲመጣ ታያላችሁ» አላቸው (14:61-62)።

ጴጥሮስ እንዴት ኢየሱስን እንደ ካደው

ጴጥሮስ በፈተናው ወደቀ። የኢየሱስ ተከታይ መሆኑን በመከዳቱ ምክንያት፤ ኢየሱስን አሳዝኖታል። ይህም በሚከተሉት አኳኋን ቀስ በቀስ የተፈጸመ ስሕተት ነበር፡-

- ጴጥሮስ ኢየሱስን የተከተለ ቢሆንም፤ እርሱ የኢየሱስ ደቀ መዝሙር መሆኑን ሌሎች እንዲያውቁበት ባለመፈለጉ፤ በሩቅ ይከተለው ነበር (14:54)።
- ጴጥሮስ እንዳያስሩት ስለፈራ፤ ኢየሱስን እንደማያውቀው ተናገረ (14:67-71)።
- ጴጥሮስ ኢየሱስን እንደማያውቀው በተናገረው መጠን የበለጠ ብስጩ ሆነ (14:71)።
- ጴጥሮስ፤ ኢየሱስ የተናገረው ትዝ ባለው ጊዜ አምርሮ አለቀለ (14:72)።

በዚህ አኳኋን ይሁዳ ኢየሱስን አሳልፎ ሰጠ። ጴጥሮስ ደግሞ ኢየሱስን ካደ። የተቀሩት ደቀ መዛሙርት ደግሞ ትተውት ሸሹ። አሥራ ሁለቱም ደቀ መዛሙርት ኢየሱስን አሳዘኑት። ይሁዳ ጨርሶ ይቅርታ እንደማያገኝ ስለተሰማው ራሱን ገደለ። የተቀሩት ደቀ መዛሙርት ግን በጥፋታቸው ተጸጽተው፤ ተመልሰው፤ ወደ ኢየሱስ መጡ። ኢየሱስም ጴጥሮስንና ሌሎቹን አሥር ደቀ መዛሙርት ይቅርታ ካደረገላቸው በኋላ፤ በመላው ዓለም ወንጌሉን እንዲሰብኩና ቤተ ክርስቲያኑን እንዲያንጹ አደረጋቸው። እነዚህን ተግባራት በተመሰከተ በሐዋርያት ሥራ ውስጥ ጴጥሮስ እንዴት የኢየሩሳሌም ቤተ ክርስቲያን መሪ እንደሆነ ተጽፎ እናነባለን።

ሊቀ ካህናቱ በጣም ተቆጣና፤ «ከእንግዲህ ወዲህ ተጨማሪ ምስክሮችን ለምን እንፈልጋለን?» ሲል ጠየቀ። የአይሁድ ሽንገም፤ ወንጀለኛ ስለሆነ ሞት ይገባዋል ሲሉ ፈረዱበት (14:63-64)።

ሎሌዎቹ የኢየሱስን ዓይኖች ሸፍነው በዱላና በጦር ይጎሽሙትና ይመቱት ነበር። አንዳንዶቹም ፊቱ ላይ ይተፉበት ነበር። በዚህንም ጊዜ፤ «ክርስቶስ ሆይ፤ ትንቢትን ተናገር። ማንስ መታህ?» አሉ (ማቴዎስ 26:68)።

ኢየሱስ እንዴት ያለ ጀግና እንደነበረ እንረዳለን። ወደ ዓለምም የመጣበትን ምክንያት ደህና አድርጎ ያውቅ ነበር። ስለዚህም፤ «የሰው ልጅም ሊያገለግልና ነፍሱን ለብዙዎች ቤዛ ሊሰጥ እንጂ፤ እንዲያገለግሉት አልመጣም» አለ (10:45)።

የኢየሱስ ምርመራ ሌሊቱን በሙሉ ወሰደ። ይህ ሁሉ ደግሞ ከአይሁድ ሕግ ውጪ ነበር። ከዚያም ኢየሱስን አስረው የይሁዳ አገረ ገዥ ወደነበረው ወደ ጴላጦስ ወሰዱት። አንድ ሰው እንዲሰቀል (በመስቀል ላይ እንዲሞት) መፍረድ የሚችል እርሱ ብቻ ነበር።

በእነዚህ ጥያቄዎች ላይ ተወያዩ፡-

1. ዓለም በሙሉ ኢየሱስን የሚያየው መች ነው (13:26)?

2. የአይሁድ ሃይማኖት መሪዎች እንደ ስድብ የቆጠሩት የኢየሱስ ቃል ምን ነበር (14:61-62)?

3. ስለ ኢየሱስ ያለውን እውነት ሰዎች ሲናገር ሲሰሙ፤ አንዳንዶች ደስ ይላቸዋል፤ አንዳንዶች ደግሞ ይበሳጫሉ። እናንተስ ስለ ኢየሱስ ያለውን እውነት ለመናገር ዝግጁዎች ናችሁ?

ኢሳይያስ እንዲህ ሲል ጽፏል፡-

«ተጨነቀ ተሠቃየም
አፋንም አልከፈተም፤
ለመታረድ እንደሚነፃ
ጠቦት በሽላቶቹም ፊት ዝም
እንደሚል በግ፤ እንዲሁ
አፋን አልከፈተም»
(ኢሳይያስ 53:7)።

4. ጴጥሮስ እንዳደረገው እናንተም ኢየሱስን ከድታችሁ ወይም የሚያሳዝነውን ቃል ተናግራችሁ ታውቃላችሁ?

5. ስለ ኢየሱስ መናገር ያልቻላችሁበት ጊዜስ አለ?

አሁን፤ ማርቆስ 15:1-19 (ደግሞም ማቴዎስ 27:11-30) አንብቡ።

ሮማዊው ገዥ በኢየሱስ ላይ ያደረገው ምርመራ

የዓይማኖት መሪዎች በኢየሱስ ላይ ስለነበራቸው ተቃውሞ እንዲህም ሊሉ ነገሩት፡-

- ሕዝቡን ያሳስታል፡፡
- ለቄሣር ግብር እንዳይከፍሉ ሕዝቡን ይመክራል፡፡
- ንጉሥ ነኝ ይላል፡፡
- ራሱንም በእግዚአብሔር የተቀባ መሢሕ አድርጎ ያቀርባል (ሉቃስ 23:1-2)፡፡

በእርሱም ላይ የጥላቻ ቃላት ይናገሩ ነበር፡፡ ኢየሱስ ግን ጠላቶቹን አይጠላም ነበር፤ ደግሞም ለሚሉት ሁሉ መልስ አልሰጠም፡፡

ጲላጦስ ስለ አይሁድ ሃይማኖት ግድም አልነበረውም፡፡ ግን እርሱ ማወቅ የፈለገው፣ ኢየሱስ ራሱን ንጉሥ ብሎ ጠርቶ እንደሆነ ነበር፡፡ ስለዚህም፣ «አንተ የአይሁድ ንጉሥ ነህ?» ሲል ኢየሱስን ጠየቀው፡፡

እርሱም፣ «አንተ አልህ» ብሎ መለሰለት (ማርቆስ 15:2)፡፡ ይህኔ ኢየሱስ ተራ ምድራዊ ንጉሥ አለመሆኑን ገልጾለት ነበር (ዮሐንስ 18:36)፡፡

የካህናት አለቆች በኢየሱስ ላይ ውሸትን ይናገሩ ነበር፡፡ ስለ እርሱ እውነት የሆነውን ሁሉ አያምኑም ነበር፡፡ ኢየሱስም ጲላጦስን፣ «እኔ ለእውነት ልመሰክር ወደ ዓለም መጥቻለሁ» አለው (ዮሐንስ 18:37)፡፡ የእግዚአብሔርን እውነት መካድ፣ የእግዚአብሔርን ልጅ እንደ መካድ ይቆጠራል፡፡ ለዜጎቹ እውነትን የማያስተምር ሕዝብ በቀላሉ ይጠፋል፡፡

በወቅቱ ጲላጦስ፣ ኢየሱስ ከወንጀል ነፃ መሆኑ ይሰማው ነበር፡፡ በተለይም ይህን በመሰለ ልዩ የፋሲካ በዓል አከባበር ላይ አንድ እስረኛ ነፃ መልቀቅ የተለመደ ነበር፡፡ ጲላጦስ በኢየሱስ ላይ ምንም ጥፋት ባለማግኘቱ ኢየሱስን ፈትቶ ሊለቅቀው ፈልጎ ነበር፡፡ ስለዚህ የትኛውን እስረኛ ፈትቶ እንደሚለቅ ጠየቃቸው፡፡ እናም በርባን ነፍስ ገዳዩን ወይስ ኢየሱስን ልልቀቅ? ሲል ጠየቃቸው፡፡

ሊቃነ ካህናቱም ወደ ሕዝቡ ከተመለከተ በኋላ (15:11)፣ በንዴት ወደ ጲላጦስ በመጮህ ነፍስ ገዳዩን እንዲለቅቀውና ኢየሱስን ግን እንዲለቅለው ነገሩት (15:13)፡፡ ጲላጦስም ደግሞ፣ «ያደረገው ጥፋት ምንድር ነው?» አላቸው (15:14)፡፡

የማያምኑ ሰዎች ስለ ኢየሱስ የሚሉት ነገር

የማያምኑ ሰዎች ኢየሱስ ስለሚናገረው ቃልም ሆነ ስለሚያደርገው ተግባር ቢቆጡ ወይም ቢበላጩ አያስገርምም። ኢየሱስ አንድ ቃል ለመናገር ከመቻሉ በፊት እንኳን፤ ንጉሥ ሄሮድስ ስለ መወለዱ ዜና በሰማ ጊዜ፤ ተቆጥቶ ነበር (ማቴዎስ 2:16)።

ዛሬም ቢሆን፤ የኢየሱስ ጠላቶች በክርስቶስ አካል ላይ መጥፎ ነገሮችን ይፈጽማሉ። (ማለትም በኢየሱስ ላይ እንዳደረጉት ሁሉ በቤተ ክርስቲያን ላይም እንዲሁ ያደርጋሉ።)፡-

- ብዙ ሰዎች በኢየሱስ ማመን ስለማይፈልጉ፤ የሚያደርጉት ነገር ቢኖር በእርሱ ላይ ሐሰትን መናገር ነው (ማርቆስ 14:56 አንብቡ)።
- እንዲሁም ብዙ ሰዎች በኢየሱስ በራሱ ቃል በመጠቀም፤ የሚናገረው ሁሉ ሐሰት መሆኑን ለማረጋገጥ ይሞክራሉ (14:58)።
- ብዙ ሰዎች ስለ ኢየሱስ እውነቱን ይሰማሉ ግን ይበላጩና ለማመን አሻፈረኝ ይላሉ (14:62-63)።
- ይህ ብቻ አይደለም፤ ብዙ ሰዎች ስለ እግዚአብሔር እውነቱን ለመመስከር የተሰማሩትን ያወግዛሉ፤ ሊያጠፋቸው ይሞክራሉ፤ ያረክሱባቸዋል፤ እንዲያውም አስረው ይመቱባቸዋል፤ እንደዚሁም መዘባበቻ ያደርጉባቸዋል (14:64-65)።

ምናልባትም ኢየሱስ፤ ተከታዮቹን ብዙ ዓይነት መከራ ይደርስባቸዋል ሲል ያስጠነቀቃቸው በዚህ ምክንያት ሊሆን ይችላል (13:8)። ኢየሱስ ለጠላቶቻችን እንድንጸልይ አስተምሮናል (ማቴዎስ 5:44)። እኛም ማስታወስ ያለብን፤ ጠላቶቻችን ድል ሊሆኑ የሚችሉት በእግዚአብሔር ኃይል ብቻ መሆኑን ነው።

ዲላጦስ እጆቹን ታጠበ

ሕዝቡ እንዲያውም በበለጠ ጮኹ። ዲላጦስ ይህን ሲያይና ሲሰማ የበለጠ ችግር እንዳይፈጠር ፈራና በሕዝቡ ፊት እጆቹን በውኃ እየታጠበ፤ «እኔ ከዚህ ጻድቅ ሰው ደም ንጹሕ ነኝ» አለ (ማቴዎስ 27:24)። ይህን ጊዜ የተሰበሰበው ሕዝብ በጩኸት፤ «ደሙ በእኛና በልጆቻችን ላይ ይሁን» አሉ። ሕዝቡ በኢየሱስ ምክንያት የሚደርስባቸውን ሁሉ ለመቀበል በመዘጋጀታቸው ምክንያት ዲላጦስ ነፍሱ-ገዳይ የነበረውን በርባንን ፈትቶ ነፃ ለቀቀው። ነገር ግን ሎሌዎቹ ኢየሱስን እንዲገርፉት አዘዘ።

ከዚያም የገዢው ወታደሮች ኢየሱስን ይዘውት ሄዱ። ከዚያም ልብሱን ገፍፈው፤ ቀይ ልብስ አለበሱት። ይህን ያደረጉትም፤ ልብሱ የንጉሡ ልብስ እንዲመስል ነበር። ይህን ካደረጉ በኋላ ቀጥለው የእጆቹ አክሊል ጎንጉነው በራሱ ላይ አደረጉ። ከዚያም በፊቱ ተንበርክከው ተዘባብቱበት፤ ደግሞም ተፋበት፤ በመቃም በትር እየደጋገሙ ራሱን መቱት።

አሁን፡- ማርቆስ 15:20-41 (ደግሞም ማቴዎስ 27:31-56) አንብቡ።

የኢየሱስ ስቅለት

ክብደቱ እስኪወድቅ ያደረሰውን መስቀል በትክክል ላይ ጫነበት። ከዚያም በመንገድ ይሄድ የነበረ የቀሬናን ሰው (ከሰሜን አፍሪካ) ሰምዖንን ያዙ። ይህ ሰው ምናልባት 1600 ኪ.ሜ ተጉዞ የፋሲካን በዓል ለማክበር ወደ ኢየሩሳሌም ሳይመጣ አይቀርም። ይህንን ሰው የኢየሱስን መስቀል እንዲሸከም አስገደዱት (15:21)። ከዚያም ኢየሱስን ጎልጎታ ትርጓሜው የራስ ቅል ወደተባለ ስፍራ አምጥተው በእንጨት መስቀል ላይ በምስማር በመቸንከር ስቀሉት (15:22-24)።

1. ወታደሮቹና ኢየሱስ

የሮም ወታደሮች ስለሚገድሉት ሰውና ስለ ጭካኔያቸው ደንታም አልነበራቸውም። ለእነርሱ፤ ኢየሱስ ከሌሎች ወንበዴዎች ልክ እንደ አንዱ ነበር። ዘበቱበት፤ ተፋበት፤ አልፎም ሆምጣጤ እንዲጠጣ አደረጉት (15:36)።

«ለማን እንዲሆን በእርሱ ዕጣ እንጣጣልበት እንጂ፤ አንቅደደው» ተባባሉ (19:24)። እጅ ጠባቡም ከላይ ጀምሮ ወጥ ሆኖ የተሠራ ነበር እንጂ የተሰፋ አልነበረም (ዮሐንስ 19:23)።

በቅዱሳት

መጻሕፍት፤ «ልብሶቼን
ለራሳቸው ተከፋፈሉት፤
በቀሚሴም ላይ ዕጣ
ተጣጣሉ» የሚል
ትንቢት ተጽፎአል
[መዝሙር (22):18]።

ኢየሱስ እስከሚሞት
ድረስ ይጠባበቁት ነበር።
በመጠባበቅ ላይ እያሉም
እርሱ፤ «አባቴ ሆይ፤
የሚያደርጉትን
አያውቁምና ይቅር
በላቸው» ሲል
ጸለየላቸው (ሉቃስ
23:34)።

የኢየሱስ ምርመራ

የኢየሱስ ምርመራ የወሰደው አንድ
ሴሊትና አንድ ቀን ነበር፤ ግን ብዙ
ክፍሎች ነበሩት።

በአይሁዶች ሦስት ጊዜ፤ በሮማውያን
ደግሞ ሦስት ጊዜ ጥያቄዎች ቀረቡለት።

1. ኢየሱስ በሊቀ ካህናት በሐና ፊት
(ዮሐንስ 18:12-13)፤
2. በሥልጣን ላይ የነበረው ቀያፋ ሊቀ
ካህኑ፤ ጎሕ ከመቅደዱ በፊት ምርመራ
አካሄደበት (ዮሐንስ 18:24)።
3. በአይሁድ ሸንጎ ፊት የተካሄደ
ምርመራ (ማርቆስ 14:60-64)፤
4. በጲላጦስ ፊት የተካሄደ ምርመራ
(ሉቃስ 23:1-5)፤
5. በሄሮድስ ፊት የተካሄደ ምርመራ
(ሉቃስ 23:7-11)፤
6. በጲላጦስ ፊት የተደረገ የመጨረሻው
ምርመራ ናቸው (ሉቃስ 23:13-25)።

2. በመስቀሉ ዙሪያ የነበሩ ሌሎች ሰዎች

- በግርምት የተሞላ የሕዝብ ስብስብ፤
- መስቀሉን የተሸከመው ስምዖን፤
- አዝነው የነበሩ ደቀ መዛሙርት፤
- ዋይ፤ ዋይ! እያሉ ሙሾ እያወረዱ ያለቅሱለት የነበሩ ሴቶች
ናቸው (ሉቃስ 23:27)።

ኢየሱስም፤ «እናንተ የኢየሩሳሌም ልጆች ለእኔስ አታልቅሱልኝ፤
ዳሩ ግን ለራሳችሁና ለልጆቻችሁ አልቅሱ» አላቸው (ሉቃስ 23:28)።

ኢየሱስ ተሰቅሎ ሳለ በአጠገቡ የሚያልፉ ሰዎች ራሳቸውን
እየነቀነቁ እንዲህ በማለት ይሰድቡት ነበር፤ «የእግዚአብሔር ልጅስ
ከሆንክ፤ ከመስቀል ወርደህ ራስህን አድን» (ማርቆስ 15:30-32፤
ማቴዎስ 27:40)። እንዲሁም የካህናት አለቆች ከጳፎችና
ከሽማግሌዎች ጋር ኢየሱስን ተዘባበቱበት (ማቴዎስ 27:41)።

«በኢየሱስ መስቀል አጠገብ እናቱ፣ የእናቱም እጎት፣ የቀለዮጳም ሚስት ማርያም፣ መግደላዊት ማርያምም ቆመው ነበር (ዮሐንስ 19:25)።

ኢየሱስ እነዚህን ታማኝ ሴቶች በተመለከተ ጊዜ እናቱን፣ «አንቺ ሴት፣ እነሆ ልጅሽ» አላት። ከዚያም ለደቀ መዝሙሩ ለዮሐንስ፣ «እናትህ እነሷት» አለው (ዮሐንስ 19:26-27)። ዮሐንስም ከዚያን ጊዜ ጀምሮ ማርያምን ሊረዳትና ሊንከባከባት ወደ ቤቱ ይዟት ሄደ።

3. ሁለት ወንጀለኞችን በአጠገቡ ሰቀሉ

ሁለት ወንጀለኞችን ወስደው በኢየሱስ መስቀል ግራና ቀኝ ሰቀሉዋቸው። እነዚህ ሁለት ሰዎች ኢየሱስን ተናገሩት። አንደኛው ልቡ ደንዳና ነበርና ኢየሱስን፣ «አንተ ክርስቶስ አይደለህምን? ራስህንም እኛንም አድን» ብሎ ዘበተበት (ሉቃስ 23:39)። የዚህ ሰው አነጋገር ሌላውን ወንጀለኛ ስላሳዘነው፣ ወዲያው መልሶ፣ «አንተ እንደዚህ ባለ ፍርድ ሳለህ እግዚአብሔርን ከቶ አትፈራውምን? ስለ አደረግነውም የሚገባንን እንቀበላለንና በእኛስ እውነተኛ ፍርድ ነው፤ ይህ ግን ምንም ክፋት አላደረገም ብሎ ገሠጸው» (ሉቃስ 23:40-41)። ኢየሱስም ወዲያው የዚህን ሰው ኃጢአት ይቅር ካለው በኋላ፣ በገነት ከእርሱ ጋር እንደሚሆን አበሠረለት (ሉቃስ 23:43)።

ከዚያም ይህ ሰው ወደ ኢየሱስ ዘወር ብሎ፣ «ጌታ ሆይ፣ በመንግሥትህ በመጣህ ጊዜ አስበኝ» አለው (ሉቃስ 23:42)። ኢየሱስም ለዚህ ሰው መልሶ፣ «እውነት አልሃለሁ፣ ዛሬ ከእኔ ጋር በገነት ትሆናለህ» አለው (ሉቃስ 23:43)።

በስቅላቱ ስፍራ የታዩ ተአምራት

ኢየሱስ በዚህ ስፍራ ወደ አባቱ መጮሁን አስቡ። በዚህን ጊዜ ኢየሱስ ፈጽሞ ደክሞ ብቸኛ ሆኖና በእግዚአብሔርም ዘንድ የተተወ ሆኖ ነበር የተሰማው። እንግዲህ ይህ የኢየሱስ ሥቃይ አንዱ ሁኔታ ነበር።

ኢየሱስ በሞተ ጊዜ፣ እግዚአብሔር ብዙ ምልክቶችን አሳየ፡-

- በእኩለ ቀን ጨለማ ሆነ (ሉቃስ 23:44-45)። «ስድስት ሰዓትም ያህል ነበረ፣



ጨለማም እስከ ዘጠኝ ሰዓት በምድር ሁሉ ላይ ሆነ» (ማቴዎስ 27:45)። ፀሐይ ከነበረችበት ስፍራ አልተዛባችም ነበር። ግን በምድር ላይ ጨለማ ሆነ። (ይህ ለሦስት ሰዓታት የቆየ የጨለማ ሁኔታ እስከ ሮም ደርሶ ነበር። ይህንንም የሮም የታሪክ ምሁር የነበረው ታላስ ጽፎታል)።

- ተራዎቹን ምእመናን ከእግዚአብሔር ይለይ የነበረው የቤተ መቅደስ መጋረጃ ከላይ እስከ ታች ተቀደደ (15:38)። የዚህ ድርጊት መልእክት ግልጽ ነበር። ይህም ከኢየሱስ መሥዋዕትነት የተነሣ ሕዝቡ በቀጥታ ወደ እግዚአብሔር ሊመጣ እንደሚችል የሚያሳይ ነበር (ዕብራውያን 9:12፤ 10:19-20)። ከአሁን ወዲያ በቤተ መቅደስ ከመጋረጃው በስተኋላ እየሄደ እግዚአብሔር ኃጢአታችንን ይቅር እንዲለን በእኛ ፈንታ የሚለምን ሊቀ ካህን አያስፈልገንም። ምክንያቱም ኢየሱስ ሊቀ ካህናችን ነው። በእርሱ ደምና በእርሱ ሞት ወደ እግዚአብሔር ዘንድ እንመጣለን።
- የመሬት መንቀጥቀጡ ተአምር። «ምድርም ተናወጠች፤ ዓለቶችም ተሰነጠቁ» (ማቴዎስ 27:51)። እግዚአብሔር ምድርን በታላቅ ኃይል አናወጠ።
- መቃብሮችም ተከፍተው ከቅዱሳን ብዙ ሰዎች በሕይወት ተነሡ (ማቴዎስ 27:52)። ሥጋቸው ሕይወት ዘርቶ ስለተነሡ ዳግም በሕይወት ኖሩ! እነዚህ ቅዱሳን ከመቃብር ስለተነሡ በሰማይ ትልቅ ደስታ ሆነ። ኢየሱስም ከሙታን ከተነሣ በኋላ፤ መድኃኒታቸው ከሞት መነሣቱን ለማብሰር ወደ ከተማ ገቡ። በሕይወት ሥጋ በነበሩም ጊዜ የእግዚአብሔር ሰዎች ነበሩ። ከሞቱም በኋላ እግዚአብሔር ተጠቅሞባቸዋል።

መስቀል እንዴት የዓለምን ታሪክ እንደ ለወጠ

ብሉይ ኪዳን፤ እግዚአብሔር ሕዝቡን ከኃጢአታቸው ለማዳን እንዴት መሢሔን እንደ ላከ ይነግረናል። አዲስ ኪዳን ደግሞ፤ እኛ የኃጢአት ይቅርታ እንድናገኝ፤ እግዚአብሔር አንድ ልጁ ተሠቃይቶ ሞቶ ኋላም ከሙታን እንዲነሣ እንዴት እንደ ላከውና እንዴት እኛ ከእርሱ ጋር የዘላለም ሕይወትን እንደምንወርስ ይነግረናል (ኤፌሶን 4:32)።

ለአንዳንድ ሰዎች መስቀል ሲባል ከአንድ ያልተለመደ እንግዳ ታሪክ የበለጠ ትርጉም አይሰጣቸውም። ዳሩ ግን በመስቀሉ ውስጥ የእግዚአብሔርን ፍቅር ለሚያዩት የሆነው ሁሉ እጅግ ድንቅና ታላቅ ድርጊት ነው። የመስቀሉ ነገርና የኢየሱስ ክርስቶስ ሞት፤ በታሪክ ውስጥ እጅግ ታላቅ ክንውን ነው!

በዓለም ሁሉ ላሉ ሰዎች የመስቀሉ ትርጉም፤ «እወዳችኋለሁ፤ ስለ እናንተም ሞቻለሁ። ከእግዚአብሔር የኃጢአት ጥላቻ የምትድኑበት ሌላ መንገድ የለም» የሚል ነው። ሁላችንም ስለበደልን፤ ሁላችንንም የእግዚአብሔር ቅጣት ይገባናል (ሮሜ 3:9-10)። ግን እግዚአብሔር ከዚህ ከሚገባን ቅጣት አዳነን [መዝሙር (103):10-12]። ኢየሱስ በእኛ ፈንታ ተቀጣ (ሮሜ 5:8)። ወደ መስቀሉ ተመልሰው፤ ኢየሱስ የሞተላቸው መሆኑን ለሚያምኑ፤ ሕይወታቸው ይለወጣል። ኃጢአታቸውም ይቀርላቸዋል። የበለጠም ወደ እግዚአብሔር ይቀርባሉ። የበለጠም ኢየሱስን እየመሰሉ ይመጣሉ። ወደ መንግሥቱም የመግባት ተስፋም አላቸው።

☛ አሁን፡- ማርቆስ 15:42-47 (ደግሞም ማቴዎስ 27:57-66) አንብቡ።

ለኢየሱስ ሥጋ የተደረገ ጥንቃቄና እንክብካቤ

ከኢየሱስ ሞት በኋላ በዚያ የዓርብ ምሽት ፀሐይ ከመጥለቋ በፊት ነገሮች ተጣድፈው መፈጸም ነበረባቸው። ምክንያቱም የእይሁዶች ሰንበት ሊገባ ተቃርቦ ስለነበረ፤ በሰንበት ደግሞ ሥራ መሥራት አይፈቀድም ነበር።

ሁለቱም ማርያሞች የአርማቴያሉ ዮሴፍ የኢየሱስን ሥጋ ከመስቀል ላይ አውርዶ ሲወስድ ይመለከቱ ነበር። ዮሴፍ የኢየሱስን ሥጋ አውርዶ እንዲቀብር የፈቀደለት ጳላጦስ ነበር።

ዮሴፍም የኢየሱስን ሥጋ በንጹሕ የበፍታ ጨርቅ ከፈነውና ባዘጋጀው መቃብር ውስጥ ቀበረው። ይህ ስፍራ ለቀብር ተብሎ የተፈለፈለ ዓለት ውስጥ የተሠራ ክፍል ነው። እንዲህ ያሉ ክፍሎች ለአስከሬን መቃብርነት የሚያገለግሉ ነበሩ። ዮሴፍም ትልቅ ድንጋይ አንከባልሎ መቃብሩን ዘጋው። ከዚያም ሁለት ሴቶች በመቃብሩ ትይዩ እንደ ተቀመጡ ትቶአቸው ሄደ።

ማንም ሰው የኢየሱስን ሥጋ እንዳይሰርቅ ወታደሮች ይጠብቁ ዘንድ ጲላጦስ አዘዘ። ይህ የሆነበት ምክንያት ኢየሱስ ከሦስት ቀን በኋላ እንሣለሁ ያለውን የአይሁድ አለቆች ስላስታወሱ ነበር። (27:63)። ግን ደቀ መዛሙርቱ ይህን አላመኑም ነበር። ኢየሱስ የነገራቸው አልገባቸውም ነበር (ሉቃስ 18:34)።

☛ አሁን፡- ማርቆስ 16:1-14 (ደግሞም ማቴዎስ 28:1-15) አንብቡ።

ኢየሱስ ክርስቶስ ከሙታን ተነሣ

ሰንበትም ካለፈ በኋላ ሦስት ሴቶች ሽቶ አመጡ (ይህም ከአትክልቶች ቁርጥራጭ የተሠራ ሲሆን፤ ጠንካራና መልካም መጓዛ አለው)። ሽቶውንም ኢየሱስ ወደ ተቀበረበት መቃብር ይዘው ሄዱ። ይዘው ወደ መቃብር የሄዱበት ምክንያት የኢየሱስን አስከሬን ለመቀባት ነበር።

ወደ መቃብሩ በመሄድ ላይ እያሉ፤ «ድንጋዩን ከመቃብሩ ደጃፍ ማን ያንከባልልናል?» ይባባሉ ነበር (16:3)። የመቃብሩ መዝጊያ ድንጋይ ትልቅና ከባድ ነበር። ታዲያ ድንጋዩ ወዳለበት ሲመለከቱ ግን፤ ድንጋዩ ተንከባልሎ አገኙት። ይህን ያደረገው የእግዚአብሔር መልአክ ነበር (ማቴዎስ 28:2)።

መልአኩም፤ «አትደንግጡ» አላቸውና፤ «ኢየሱስን ትፈልጋላችሁ... እርሱ እዚህ የለም። እንደተናገረው ተነሥቶአል... የተኛበትን ስፍራ ኑና እዩ፤ ፈጥናችሁም ሂዱና ከሙታን ተነሣ ብላችሁ ለደቀ መዛሙርቱ ንገሩ» አላቸው። እዚህ ላይ ማስታወስ ያለብን፤ መልአኩ ኢየሱስን ከድቶ ስለነበረው ስለ ጴጥሮስም መጥቀሱን ነው (16:7)። ግን ኢየሱስን አሳልፎ ስለ ሰጠው ስለ ይሁዳ አላነሣም። ከዚያም መልአኩ፤ ኢየሱስ ደቀ መዛሙርቱን ለመገናኘት ወደ ገሊላ እንደሚቀድማቸው ተናግሮአል። «እንደ ነገራችሁ» ነበር ያለው (16:7)።

ሴቶቹ ይህን እንደ ሰሙ በፍርሃትና በታላቅ ደስታ ፈጥነው ከመቃብሩ ሄዱ (ማቴዎስ 28:8)። ወደ ከተማ በተመለሱ ጊዜም፤ ስላዩትና ስለ ሰሙት ለአሥራ አንዱ ደቀ መዛሙርትና ለሌሎች ነገሩዋቸው። ግን የነገሩአቸው ቅዠት ስለ መሰላቸው አላመኑአቸውም

ነበር (24:11)። እንግዲህ የፋሲካው ማለዳ የተጀመረው ይህን በመስለ ሁኔታ ነበር።

ኢየሱስ ከተከታዮቹ ጋር ተገናኘ

ጴጥሮስና ዮሐንስ ወደ መቃብሩ ሮጡ። ዮሐንስ በመጀመሪያ ደረሰ። ወደ ውስጥ በተመለከተ ጊዜም የተልባ እግሩ ልብስ ተቀምጦ አየ። ግን ወደ መቃብሩ ውስጥ አልገባም ነበር። ስምዖን ጴጥሮስም ተከትሎት መጣ። ወደ መቃብሩም ገባ። የተልባ እግሩን ልብስ ተቀምጦ አየ። ደግሞም በራሱ ዙሪያ ተጠምጥሞ የነበረውን ጨርቅ ለብቻው ተቀምጦ ተመለከተ። ጨርቁ የታጠፈው እራሱ ነበር። ይህን ሁሉ በተመለከቱ ጊዜ፣ ኢየሱስ ከሙታን መነሣቱን አረጋገጡ (ዮሐንስ 20:6-8)።

መግደላዊት ማርያም ወደ መቃብሩ ተመልሳ ከውጪ ቆማ ታለቅስ ነበር። ከዚያም አንድ ሰው አየች። ያየችው ሰው አትክልተኛ መስሎአት ነበር። «አንተ ወስደኸው እንደ ሆንህ ወዴት እንዳኖርኸው ንገረኝ» ስትል ለመነቸው።

ይሄንም ኢየሱስ ስምዖን ጠርቶ፣
«ማርያም» አላት። ይህን ድምፅ
ስለምታውቀው ድምፁን በሰማች ጊዜ በእግሮቹ
ሥር ወድቃ እግሮቹን በመያዝ ሰገደችለት።



«ገና ወደ አባቴ አላረግሁምና አትንኪኝ» አላት (ዮሐንስ 20:17)።

ከዚያም መግደላዊት ማርያም ፈጥና ወደ ደቀ መዛሙርቱ ዘንድ ሄደች።

በዚያን ምሽት፣ ደቀ መዛሙርቱ በላይኛው ክፍል ውስጥ ነበሩ። የአይሁድ መሪዎችን ስለ ፈሩ ደጆቹ ተዘግተው ነበር (ዮሐንስ 20:19)። ኢየሱስም መጥቶ በመካከላቸው ቆሞ፣ «ሰላም ለእናንተ ይሁን» አላቸው።

ይህን ካለ በኋላ፣ የእጆቹንም የጎኑንም ቁስሎች አሳያቸው። ደቀ መዛሙርቱም ጌታን ባዩት ጊዜ በደስታ ተሞሉ (ዮሐንስ 20:20)።

ይህ በዚህ እንዳለ ሮማውያኑ ዘበኞች የኢየሱስን ሥጋ በደቀ መዛሙርቱ ተሰረቀ ብለው እንዲያወሩ የሃይማኖት መሪዎች ጉባ ሰጧቸው (ማቴዎስ 28:12-14)።

ኢየሱስ ከማረጉ በፊት የተናገረው ቃል

ኢየሱስና መልአኩ በነገሩዋቸው መሠረት፤ አሥራ አንዱ ደቀ መዛሙርት ከኢየሱስ ትንሣኤ በኋላ ወደ ገሊላ ሄዱ።

እርሱ ተነሥቷል!

ትንሣኤውን ለማረጋገጥ የሚረዱ ከአዕምሮ የማይጠፉ ማረጋገጫዎች ተሰጥተዋል፡-

- የምድር መንቀጥቀጥ (ማቴዎስ 28:2)።
- ከመቃብሩ ድንጋይ ተንከባለለ (ማርቆስ 16:4)።
- እንደ መብረቅ የሚያበራ መልአክ በድንጋይ ላይ ተቀመጠ (ማቴዎስ 28:2-3)።
- የሮም ዘበኞች ስለፈሩና ስለተንቀጠቀጡ ሊንቀሳቀሱ አልቻሉም (ማቴዎስ 28:4)።
- መልአኩ ለሁለቱ ማርያሞች፡- «እርሱ ተነሥቶአል» አላቸው (ማቴዎስ 28:5-6)።
- መልአኩ ወደ መቃብሩ ጋበዛቸው (ማቴዎስ 28:6)።

- መልአኩ ባደውን መቃብር አሳያቸው (ማርቆስ 16:5)።
- ሄደው የምስራቹን ለደቀ መዛሙርቱ እንዲነግሯቸው መልአኩ ነገራቸው (ማቴዎስ 28:7፤ ማርቆስ 16:7)።
- መልአኩ ኢየሱስን ከድቶ የነበረውን የጴጥሮስን ስም ይጠቅሳል (ማርቆስ 16:7)።
- ወደ ገሊላ ሄደው ኢየሱስን እንዲያገኙ ት መልአኩ ነግሮአቸዋል (ማቴዎስ 28:7፤ ማርቆስ 16:7)።
- ኢየሱስ ሴቶቹን ያገኛቸዋል (ማቴዎስ 28:9፤ ማርቆስ 16:9)።
- ጴጥሮስ ባደውን መቃብርና አስከሬኖች የሚከፈኑበትን ጨርቅ አየ (ሉቃስ 24:12፤ ዮሐንስ 20:6)።

እነዚህ የኢየሱስ የመጨረሻ ትምህርቶች ናቸው፡-

1. ኢየሱስም ቀረበና እንዲህ ብሎ ተናገራቸው፤ «ሥልጣን ሁሉ በሰማይና በምድር ተሰጠኝ» (ማቴዎስ 28:18)።
2. ተከታዮቹ ወደ ዓለም ሁሉ ሄደው፤ ደቀ መዛሙርትን ማፍራት አለባቸው (ማቴዎስ 28:19፤ ማርቆስ 16:15)።
3. ተከታዮቹ አማኞችን በአብ፤ በወልድና በመንፈስ ቅዱስ ስም ማጥመቅ ይጠበቅባቸዋል (ማቴዎስ 28:19)።

4. የኢየሱስ ተከታዮች ኢየሱስ ያስተማረውን ማስተማር አለባቸው (ማቴዎስ 28:20)::
5. ኢየሱስ ከሕዝቡ ጋር እስከ ዓለም ፍጻሜ ድረስ ይኖራል (ማቴዎስ 28:20)::
6. በኢየሱስ የሚያምኑ ሁሉ ይድናሉ፤ በኢየሱስ የማያምኑ ደግሞ ይፈረድባቸዋል (ማርቆስ 16:16)::
7. በኢየሱስ የሚያምኑ ሁሉ ታላላቅ ታምራትን ያደርጋሉ፤ በአዲስ ቋንቋም የመናገር ስጦታን ያገኛሉ (ማርቆስ 16:17)::
8. በሙሴ ሕግና በነቢያትም ስለ ኢየሱስ የተጻፈው ሁሉ መፈጸም አለበት (ሉቃስ 24:44)::
9. የኢየሱስ ተከታዮች ለሕዝቦች ስለ ኢየሱስ ይነግሩዋቸዋል፤ እንዲሁም ከኃጢአታቸው ተመልሰው ይቅርታን እንዲያገኙ ያስተምሩዋቸዋል (ሉቃስ 24:47)::
10. ሕዝቦች ሁሉ ስለ ኢየሱስ ስም ይሰማሉ (ሉቃስ 24:47)::
11. የምስክርነቱንም አገልግሎት ከኢየሩሳሌም መጀመር ነበረባቸው (ሉቃስ 24:47)::
12. ደቀ መዛሙርቱ፤ እግዚአብሔር ከላይ ኃይል እስኪልክላቸው ድረስ መቆየት ነበረባቸው (ሉቃስ 24:49)::

የኢየሱስ ትንሣኤ ማረጋገጫዎች ኢየሱስ፣ ከትንሣኤው በኋላ ቢያንስ ለአሥራ ሁለት ጊዜ ያህል ተገልጧል፡- 1. ማርያም ኢየሱስን አገኘችው (ማርቆስ 16:9፤ ዮሐንስ 20:14-17):: 2. ሁለቱ ማርያሞች ኢየሱስን አዩት (ማቴዎስ 28:1፤ 8-10):: 3. ኢየሱስ ጴጥሮስን አነጋገረ (ሉቃስ 24:34):: 4. ኢየሱስ በኤማሁስ መንገድ ላይ (ማርቆስ 16:12፤ ሉቃስ 24:13-32)::	7. ኢየሱስ በገሊላ ባሕር አጠገብ ለሰባት ደቀ መዛሙርት ታየ (ዮሐንስ 21):: 8. ኢየሱስ አሥራ አንዱን ደቀ መዛሙርት በተራራ ላይ አስተማረ (ማቴዎስ 28:16):: 9. ኢየሱስ ከደቀ መዛሙርቱ ጋር አብሮ በላ (ዮሐዋ. ሥራ 1:4):: 10. ኢየሱስ ለአምስት መቶ ተከታዮች ታየ (1ኛ ቆሮንቶስ 15:6):: 11. ኢየሱስ ለወንድሙ ለያዕቆብ
--	---

5. ኢየሱስ ይጠባበቁት ለነበሩ ደቀ መዛሙርት ታየ (ሉቃስ 24:36-49)።	ተገለጠ (1ኛ ቆሮንቶስ 15:7)።
6. ኢየሱስ በተለይም ለቶማስ ተገለጠለት (ዮሐንስ 20:26-29)።	12. ኢየሱስ ለመጨረሻ ጊዜ በዕርገቱ ወቅት ለደቀ መዛሙርቱ ታየ (ሉቃስ 24:50-51)።

ኢየሱስን ዛሬ መከተል

እነዚህን የኢየሱስን ምሳሌዎች ለመከተል መሞከር አለብን። ሐዋርያው ጳውሎስ የኢየሱስን የአገልግሎት ምሳሌ ለመከተል ሞክሮአል። በሐዋርያት ሥራ 14:21-23 ላይ የተጻፈ አንድ ምሳሌ እንሆን፡-

- ሐዋርያው ጳውሎስ ለክርስቶስ አዲስ ተከታዮችን ለመሰብሰብ የእግዚአብሔርን የደኅንነት ወንጌል ሰበከ (ቁጥር 21)።
- ሐዋርያው ጳውሎስ አማኞች እንዴት ለእምነታቸው እውነተኛ በመሆን ጸንተው እንደሚቆሙና በመከራ ጊዜ እንዴት ብርታትን እንደሚያገኙ አስተማረ (ቁጥር 22)።
- ሐዋርያው ጳውሎስ በእግዚአብሔር ጠንካራ እምነት ያላቸውን መሪዎች ለቤተ ክርስቲያን ሾመ (ቁጥር 23)።
- ሐዋርያው ጳውሎስ እግዚአብሔር ቤተ ክርስቲያንና መሪዎችን እንዲጠብቅ ወደ እርሱ ጸለየ (ቁጥር 23)።

የክርስቶስ ተከታይ መሆን ማለት ምን እንደሆነና በመንፈስ ቅዱስ ኃይል በቤተ ክርስቲያኑ ውስጥ ማገልገል እንዴት እንደሚቻል ለመረዳት መጽሐፍ ቅዱሳችሁን ማጥናት ቀጥሉ።

በእነዚህ ጥያቄዎች ላይ ተወያዩ፡-

1. በመቃብሩ ስፍራ መልእኩ ለሴቲቱ ምን አለ (ማቴዎስ 28:5-7)?
2. ማርያም ኢየሱስን ስለማየትዋ ደቀ መዛሙርቱ አምነው ነበር?
3. ማርያም መግደላዊት ያየችው አትክልተኛውን ነው ወይስ ኢየሱስን? (ዮሐንስ 20:15)

4. ኢየሱስ ለደቀ መዛሙርቱ በመጨረሻ ላይ የሰጣቸው ትእዛዝ ምን ነበር? (ማቴዎስ 28:18-20)
5. ለእናንተ መስቀል ሲባል ምን ማለት ነው?
6. ኢየሱስ በመጨረሻ የሰጠውን ትእዛዝ እናንተስ ትጠብቃላችሁ?
7. ለሰዎች ኃጢአታቸው እንደሚሰረይላቸው እንዴት አድርጋችሁ ትነግሯቸዋላችሁ?

የኢየሱስ ዕርገት ወደ ሰማይ

ከእነዚህ ነገሮች ሁሉ በኋላ ደቀ መዛሙርቱ በደስታ ተሞሉ (ሉቃስ 24:52-53)።

የማርቆስ ወንጌል የመጨረሻዎቹ አሥር ቁጥሮች ኢየሱስ እንዴት ወደ ሰማይ እንዳረገ ይናገራሉ (የሐዋርያት ሥራ 1:9 ተመልከቱ)። እነዚህ ቁጥሮች በቀድሞዎቹ ቅጂዎች ውስጥ ስለማይገኙ፣ ምናልባት በኋላ ላይ ተጽፈው ይሆናል። በመሆኑም የማርቆስ ወንጌል በምዕራፍ 16 በቁጥር 8 ላይ ሳይደመደም አይቀርም።

ማርቆስ የሚያቀርበው የኢየሱስ ታሪክ የሚያበቃው በድንገት ነው። ነገር ግን በኢየሱስ ሞት አይፈጸምም። የሚፈጸመው፣ በትንሣኤ ታሪክና፣ ወደ ኢየሱስ ዘንድ ሄዶ መመሪያ በመቀበል ላይ ነው (16:7)።

ኢየሱስ ከሃይማኖት መሪዎችና ከጴጥሮቹ ጋር ለመከራከርና ጭቅጭቅ ለማንሣት ተመልሶ ሲሄድ አልፈለገም። ነገር ግን በእርሱ የሚያምኑትን ለማስተማር ወደ ገሊላ ሄደ። ተከታዮቹንም፣ «ወደ ዓለም ሁሉ ሂዱ ወንጌልንም ለፍጥረት ሁሉ ስበኩ» ብሎ አዘዛቸው (16:15)። ይህ ለተከታዮቹ ሁሉ የተሰጠ ከፊት ትእዛዝ ነው። (በተጨማሪ የኢየሱስ ትእዛዛት፣ በማቴዎስ 28:18-20፣ ሉቃስ 24:46-49፣ የሐዋ. ሥራ 1:8 ላይ ይገኛሉ።)

ሐዋርያው ዮሐንስ እንዲህ ሲል ጽፎአል፣ «ነገር ግን ኢየሱስ እርሱ ክርስቶስ የእግዚአብሔር ልጅ እንደሆነ ታምኑ ዘንድ አምናችሁም በስሙ ሕይወት ይሆንላችሁ ዘንድ ይህ ተጽፎአል» (ዮሐንስ 20:31)።

የኢየሱስ ወደ ሰማይ ማረግ፣ የምድር ሕይወቱ መፈጸሙን ያመለክታል። ከዚህ አጭር ጊዜ በኋላ ግን፣ መንፈስ ቅዱስ ከተከታዮቹ

ጋር ይሆን ዘንድ ላከው። በዚህ መንገድ፣ ኢየሱስ ከእያንዳንዱ ሰው ጋር በየትኛውም ስፍራና ጊዜ ይገኛል። የኢየሱስ ክርስቶስ ቤተ ክርስቲያን ታሪክ በእርሱ የሚያምኑና መንፈስ ቅዱስን የተቀበሉ ሰዎች ታሪክ ነው።

የመጀመሪያዎቹ ጥቂት ዓመታት የቤተ ክርስቲያን ታሪክ የተጻፈን በሉቃስ በራሱ መጽሐፍ ውስጥ ሲሆን፣ ይህም፣ «የሐዋርያት ሥራ» የተባለው ነው።

የኢየሱስ ክርስቶስ ቤተ ክርስቲያን፣ ከሞት በተነሣው ጌታ ኢየሱስና በመንፈስ ቅዱስ ሥራ አማካኝነት በእምነትዋ ሕያው ሆና ትኖራለች።

ከምዕራፍ 13-16 ባሉት ላይ የቀረቡ ጥያቄዎች

(መልሶቻቸው በገጽ 38 ላይ ይገኛሉ)

ሀ. የምርጫ ጥያቄ፡- ዓረፍተ ነገሩን ተስማሚ በሆኑ መልሶች ጨርስ

1. ኢየሱስ ለደቀ መዛሙርቱ በተናገረ ጊዜ እንዲህ አለ...

ሀ) በምድር ላይ ሰላም ይሆናል።

ለ) ብዙ ሰዎች እኛ ክርስቶስ ነን ይላሉ።

ሐ) ደቀ መዛሙርቱ ችግር አያጋጥማቸውም።

2. የሰው ልጅ በደመና የሚመጣበትን ቀን...

ሀ) መላእክቱ ያውቃሉ። ለ) ደቀ መዛሙርቱ ያውቃሉ።

ሐ) እግዚአብሔር አብ ያውቃል።

3. ሴትዮዋ በኢየሱስ ላይ የከበረውን ሽቶ ብልቃጥ በሰበረች ጊዜ....

ሀ) ተቆጥቷት ነበር። ለ) ደሆች ሰዎች ፈልገውት ነበር።

ሐ) ይህን በማድረግዋ ስትታሰብ ትኖራለች አለ።

4. በፋሲካ በዓል ጊዜ - - -

ሀ) ኢየሱስ ለደቀ መዛሙርቱ እንጆራና ወይን ሰጣቸው።

ለ) ጴጥሮስ ኢየሱስን እንደሚከዳ ያውቅ ነበር።

ሐ) ሁሉም ዝም ብለው ነበር።

5. ጲላሞስ በጣም ተገርሞ ነበር፤ ምክንያቱም...

ሀ) ኢየሱስ የአይሁድ ንጉሥ በመሆኑ።

ለ) ኢየሱስ ለቀረቡለት ጥያቄዎች መልስ አልሰጠም።

ሐ) ካህናቱ ስለ ኢየሱስ ብዙ መጥፎ ነገሮችን ተናገሩ።

6. ኢየሱስ በተሰቀለ ጊዜ - - -

ሀ) ኤልያስን ጠራ።

ለ) ጥቂት ሐሞት የተቀላቀለው ወይን ጠጣ።

ሐ) ምድር ለሦስት ቀናት ጨለመች።

ለ. የትኞቹ ዓረፍተ ነገሮች እውነት (እ) የትኞቹ ደግሞ ውሸት (ው) ናቸው?

1. መንፈስ ቅዱስ በደቀ መዛሙርቱ ውስጥ ይናገራል። እ ወይስ ው?

2. ሰማይና ምድር ያልፋሉ፤ የኢየሱስ ቃል ግን አያልፍም። እ ወይስ ው?

3. ይሁዳ ሊቀ ካህናቱን መርዳት አልፈለገም። እ ወይስ ው?

4. ኢየሱስ በጌቴሴማኒ የአትክልት ስፍራ ተጨንቆ ነበር። እ ወይስ ው?

5. ሕዝቡ በርባንን ነፃ ሊለቅቀው አልፈለገም። እ ወይስ ው?

6. ኢየሱስ በመስቀል ላይ ሳለ ሰዎች ተዘባበቱበት። እ ወይስ ው?

7. ኢየሱስ ሕያው መሆኑን ደቀ መዛሙርቱ እስካዩት ድረስ አላመኑም። እ ወይስ ው?

8. ኢየሱስ ወደ ሰማይ ሄደ፤ በእግዚአብሔር ጎን ተቀመጠ። እ ወይስ ው?

ሐ. ባዶ ስፍራዎችን በትክክለኛ ቃላት ሙሉ።

1. ስለ ስሜ በ—— ና በ—— ፊት ትቆማላችሁ።

2. ... ማቆጥቆጥ ሲጀምሩ ያኔ በጋ መቅረቡን ታውቃላችሁ።

3. ይሁዳ ወደ ካህናቱ በሄደ ጊዜ ካህናቱ ተደሰቱና _____
ሊሰጡት _____ ::
4. ኢየሱስ ጴጥሮስን _____ ሁለት ጊዜ ከመጮሁ በፊት
_____ አለው::
5. ወታደሮቹም ኢየሱስን ቀይ..... አለበሱት፣ የእሾህ... ደፉበት::
6. በ..... መላው ጨለመ::
7. ኢየሱስ ራሱን ለእነርሱ ነገር ግን _____ መሰላቸው::
8. ጌላ በታዩት..... ቃላቸው..... እንዲሆን አደረገ::